

انسټا
مجله
فلسفه، فرهنگ، او هنر

ځانگړی دفتر

نهه ژبنی لیکنې

د پښتو وییو، تاریخ،
او فولکور اړوند

Ketabton.com

انس
مجله
فلسفه، فرهنگ، او هنر

خانگري دفتر

نهه ژبني ليکنې

د پښتو وييو، تاريخ، او فولکور اړوند

ليکوال: عبدالودود بشريار

د کتاب نوم: نهه ژبنی لیکنې

لیکوال: عبدالودود بشريار

abdul_wadood68@yahoo.com

Name: Nine Linguistic Articles

Writer: Abdul Wadood Basharyar

حمل ۱۴۰۳ - د انسان مجلې له اوومې گڼې سره هم مهاله

April 2024, Publishing with 7th Edition of INSAN Magazine

کتاب نوم: نهه ژبنی لیکنې

لیکوال: عبدالودود بشريار

کمپوز: مطیع الله وطنمل

د کمپوز بیا کتنه: اسماعیل خپه

د خپرونو لړ: لومړی

د مخونو شمېر: ۷۰

خپرونکی: انسان مجله

د لیکلو کال: ۲۰۱۱ ز - ۱۳۹۱ هـ. ل



ځانگړی دفتر

دا د ژبو په تړاو د نهو لیکنو یوه ځانگړې ټولگه ده چې د انسان مجلې له اوومې گڼې سره
هم مهاله خپریږي.

لړليک

- د ځوان بشريار پاڅه کارونه/ يادښت ب
- مخنی خبرې/ د لیکوال سريزه ج
- ژبې څنگه رامنځته شوي او څنگه وده کوي؟ ۱
- پښتو - پارسي فونيمي او گرافيمي انډولونه ۸
- پارسی کې پورويي ۱۵
- خارگ ډبرليک ۲۴
- ولې يوويشت؟ ۳۲
- وردگ او وردگي گړدود ۳۵
- شنځ - د پښتو يو زوړ ويی دی ۴۳
- آس او متلونه ۵۰
- پښتو متلونو کې متلي آتلان ۵۸

تړون

د هر هغه چا په نامه چې د پښتنو په شان مظلومو انسانانو د غمونو د کمولو او سوکالۍ لپاره یې لږ تر لږه یو کوچنی گام اخیستی وي.

درنښت

د ځوان بشريار پاڅه کارونه

که وروستيو څو لسيزو دې هېواد ته بدمرغۍ او جنگونه راوړل تر څنگ يې پښتانه او په ځانگړي ډول ځوان کهول وينس کړ. د خپلې ژبې د خدمت او چوپړ لپاره يې ملاوې وتړلې. ځينې يې د نورو ژبو نه ژباړې کوي او څه يې خپل اثار خپروي خو په دې ډگر کې يواځينی او ستونزمن کار چې تر اوسه ورته ډېر د پام وړ کار ندی شوی، هغه څېړنه ده؛ ځکه څېړنه له يوې خوا پوره پوهه، مالومات، زغم او ساړه ماغزه غواړي او دا د هر ځوان له وس نه پوره نده.

ښاغلی بشريار له هغه وخت نه پېژنم چې لا تنکی ځوان و، له همداسې ستونزمنو او څېړنيزو مسایلو سره يې ډېره علاقه درلوده او اوس يې په پوره پوهې او مسلکي ډول سره په دې ډگر کې گام ايښی دی او ډېر کتابونه يې د خپریدو لارې څاري. د پښتو ژبې پر هغو اړخونو يې کار کړی دی، چې تر اوسه ورته د پام وړ کار ندی شوی، کيدای شي دا پوره او بشپړ نه وي خو د نورو څېړونکو لپاره يې يوه لار پرانېسته لکه د داسې لغاتو مخته کول چې په ورځني ژوند کې ډېر نه کارېږي خو د پښتون ټبر تاريخ ور پورې تړلی او د نړۍ ژبې څرک پکې لگېږي، لکه شنېڅ چې د دې کلمې په څېړنه کې يې پوره زيار اېستلی دی. د دې تر څنگ په پښتو ژبه کې ډېر زيات متلونه ويل شوي دي، يو څه يې په کتابي بڼه خپاره شوي دي خو هغه ډول متلونه چې د اشخاصو، سيمو او ټبرونو نومونه پکې اخیستل شوي وي، د هغو د کرکټرونو په اړه څېړنه نده شوې او مونږ تر اوسه خپل پښتني فولکلوري اتلان نه پېژنو، چې ښاغلي بشريار دغه خلکو ته د متلي اتلاتو نوم ورکړی دی، چې دا په پښتو ادب او ژبه کې يوه نوې اصطلاح او زياتونه ده. که ښاغلی بشريار خپلو څېړنو او ليکنو ته همداسې دوام ورکړي، لېرې نده چې نوم او کارونه به يې په لره او بره پښتونخوا کې نور هم وځلېږي. په پای کې ستر څښتن ته لاسونه لپه کوو، چې نوموړي ته ډېر عمر او ښه روغتيا ور په برخه کړي.

په درنښت

امروز خان ساپی

مخنی خبرې

کایناتو کې هر څه د یو قانون له مخې رامنځته شوي دي. د هرې ښکارندې (پدیدې) تر شا یوه قانونمندی پرته ده، چې په لټون او پېژندنه یې انسان دا وړتیا پیدا کړای شي، چې ښکارنده په ولکه کې راولي او یا هم خپل چلند ورسره وټاکي. کله چې پوهانو د طبیعي پېښو او چاپېرچل کې د موجودو څیزونو تر شا د حاکم قانون لټون پیل کړ او ځینې نسبي قوانین یې وموندل نو طبیعي ښکارندې یې تر یوه بریده په ولکه کې راوستې. څیرک انسانان اوس هم د کایناتو پر پېژندنه، ولکه او ترې په ګټه اخیستنه فکر کوي او هلې ځلې کوي، چې د پوهې او حکمت په مټ د هر څه قانونمندی ومومي تر څو یې مدیریت کړای شي او د انساني ښه مرغ او سعادت لپاره ترې ګټه پورته کړي. که له هغو طبیعي ښکارندو چې د انسان له شتون نه وړاندې هم شته وې، راتېر شو او پر هغو څیزونو چې شتون یې د انسان له ذات سره تړلی، کتنه وکړو نو له هغه مهاله تر اوسه یې د ځینو نورو ترڅنګ، مهمترینه لاسته راوړنه ژبه ګڼای شو.

ژبه که څه هم اوس د پوهاوي راپوهاوي، ګډکار^۱، ګډنوبت^۲ او اړیکو^۳ غوره وسیله ګڼل کېږي، خو که د فلسفې، سیاست، تاریخ، ساپوهنې، اقتصاد او نورو پوهنو په سترګو ورته وګورو، په ژبه کې د انسان په اړه ډېر رازونه نور هم پراته دي چې تر اوسه لا ډېر وګړي ترې خبر ندي، ژبه د انسانانو کلتور دی، ژبه د یو

1 Collaboration

2 Co-creation

3 Communication

ولس فلسفه ده، ژبه د یوې ټولنې ساپوهنه (سایکولوژي) ده؛ ژبه د یو ملت تاریخ او سیاست دی. لنډه دا چې ژبه د انسان لوړې ژورې او د تېر مهال انځور او ټول ژوند دی. لکه مخکې چې مو ورته اشاره وکړه په کایناتو کې هره ښکارنده د ژوند یو قانون او راز ښیي، همدغسې د ژبې یو کوچنی گډ (مورفیم) او ویی هم کواى شي، چې یو راز څرگند کړي او ښايي د یوې پورې په شان یې د پرمختگ گام هم وگرځي.

که څه هم زیاتره وگړي د ژبنيو مسایلو څېړنو ته ډېر اهمیت نه ورکوي، بابزه یې گڼي، په یوویستمه پېړۍ کې پر ژبنيو مسایلو وخت تېرول ورته چټیات ښکاري او وایي چې انسان ته اقتصادي گټه نه رسوي؛ دوی ملامت ندي ځکه اصلا د ژبې له رازونو خبر نه دي او پر دې نه پوهیږي چې څنگه د یو قوي او سیال ملت د پرمختگ او هوساینې جرنډې/قلفونه د ژبې په کونجې/کیلۍ پرانستل کیږي. او د ژبې بې چاره گي، کمزوري او له پامه غورځیدل څومره د یو ملت وگړي لا چاره کوي، ضعیفوي یې او هان څومره یې د بنسټیزو حقونو د پایمالیدو سبب گرځي. فکر کوم چې له پښتون ملت سره تر ټولو لویه دوښمني دا شوې چې خپله ژبه ترې اخېستل شوې، گونگۍ کړل شوی، کونې کړل شوی او پوند کړل شوی دی. که د پښتنو پاچاهانو پښتو زده وای، پښتون سره یې لکه د پښتون خبرې کواى شواى، د پښتون ذهنیت پر غوښتنو، دردونو، خوږو-ترخو، گیلو - گزارو او د پښتون ملت پر نزاکتونو، باریکیو او فلسفه پوهیدای او هغه ته یې د پښتونوالې احساس ورکړی وای او خپله په پښتونواله پوهیدای نو نن به دالوی ملت دومره در په در او خاورې پر سر نه وای!

همداشان که په خپله ژبه یې ورته د پوهنې زمینې مساعدې کړې وای، ادارو کې یې ورته په خپله ژبه خدمات وړاندې کړي وای، روغتون کې یې ورته په پښتو روغتيايي لارښوونې ورکړې وای، په خپل وطن کې یې په خپله ژبه ورته راکړه ورکړه هڅولې وای، له پښتونوالې یې بې کاره او بې گټې دودونه په مهارت سره ایستلي وای... نو ښايي پښتون ملت به نن دومره سرگردانه او خوار نه وای که هیڅ هم نه وای لږ تر لږه خپل پوهنیز، روغتيايي، سیاسي، اقتصادي او... بنسټونه خو به یې درلودای چې د دوی د ښه ژوند، ښه مرغ او هوساینې اهداف یې پاللي وای. دا چې له څو زره کلونو راهیسې پښتون لا هم له ظالمو یرغلگرو او چپاولگرو سره په پرله پسې اخ و ډب کې ژوندی پاتې او لا هم د روسیې او چین تر څنگ د یو لوی او سیال ملت جوړیدو شیمه پکې شته، دا د پښتون ملت د پاشلو، خال - خال

او نومورکو مبارزینو د هڅو او خپله د سرگردانه پښتونوالي پرکت دی، کنه سیاسي مشرانو خو تر سل میلیونه ډیر پښتون ملت مخکې له مخکې په سپینو پونډیو، خانیو، ملکيو، جاگیرونو، ښارگوټو او ځانسانو خرڅ کړی دی.

په هر صورت بېرته خپلې خبرې ته راگرځم، که د یوې ژبې زرگونه یا لکونه کلمې راواخېستل شي او د هرې کلمې جوړښت، کارول، زړېدل او له کاره غورځېدل په پوهنیز ډول وڅېړل شي له ډېرو رازونو پردي پورته کېدای شي. همداشان د ژبې د کلمو د رامنځته کېدو او بیا د کلمو ترمنځ په غونډونو (عبارتونو)، همدغسې په فقرو او بیا په جملو کې د دوی اوډون او همداشان د ویو ریښوي او گړنیزې (اصطلاحې) ماناوې وڅېړل شي له یوې خوا مونږ له پخوانیو فکرونو خبروي، له بلې خوا د لیک په مټ سباني انسان ته د ننني انسان د تجربو، پوهنو او فکرونو په سم لېږد کې هم مرسته کوی شي.

همداشان د مصنوعي هوښیاری په دې انقلابي پېر کې د پښتو ژبې باریکۍ سپړل او څېړل پښتو ته دا شیمه ورکوي چې د نړۍ له نورو سیالو ژبو سره په کتار کې ودريږي.

همدغسې ژبېڅېړنې د ژبېزده کړې په برخه کې ځینې دودونه (قوانین) او نرخونه هم راسپړي، چې له دې سره په ژبېزده کړه کې اساني رامنځته کېږي او خلک په اساني یوه او بله ژبه زده کوی شي.

څنگه چې ورځ په ورځ نړۍ کې مفاهیم او ماناوې ډېرېږي، نو د دغو مفاهیمو او ماناوو د څرگندونې لپاره نوې نښې او ویي هم په کار وي، مونږ د داسې اړتیاو د پوره کولو لپاره آړ یو چې د خپلې ژبې پر ډېرو وړو اړخونو هم څېړنې وکړو چې سباني او ننني کهول ته داسې څه ورکړل شي چې سبا او نن هغوی د نوو مفاهیمو او ماناوو د څرگندونې لپاره ترې د بنسټ په توګه کار واخېستای شي.

همداشان د ښو هنري او علمي اثارو د رامنځته کولو لپاره د ژبې پر بیلابیلو اړخونو څېړنې اړینې وي. په نوره نړۍ کې د ژبې یو ویی څو څو ډوله څېړل کېږي او پر یوه وړه ژبنۍ مساله څو - څو لیکنې کېږي خو له بده مرغه په پښتو کې لا پر ډېرو مهمو ژبنیو مسایلو هم لیکنې نه لیدل کېږي.

په دې ټولګه کې مې خپلې ډېرې پخوانۍ او اوسنۍ لیکنې چې په یو نه یو ډول له ژبې سره تړاو لري راټولې کړي دي. هغه لیکنې چې دلته راغلي، په لاندې ډول دي:

۱. ژبې څنگه رامنځته شوي او څنگه وده کوي؟

که څه هم، د دې لیکنې یوه برخه ما ډېره پخوا له «ورلډبوک انسایکلو پیډیا» ژباړلې وه؛ خو دې وروستیو کې راڅخه دومره زیاتونې او تازه والی پکې وشو چې بنایي اوس یې ژباړه ونشم گڼای. په دې لیکنه کې د ژبې د رامنځته کېدو او د ژبې پر وده او پراختیا خبرې شوي او د پښتو ځینې ویي چې له طبیعي غبرونو څخه رامنځته شوي؛ پرې هم ور ډېر شويدي.

۲. پښتو - پارسي فونیمي او گرافیمي انډولونه

دې لیکنه کې د پښتو او پارسي پر یوآرو ویشو خبرې شوي او ځینې پښتو او پارسي ویي چې گډې ریښې لري په گوته شويدي.

۳. پارسي کې پورويي

دالیکنه مې هم له یوې پارسي پښويې (گرامر) ژباړلې وه، خو وروسته پکې رانه دومره زیاتونې وشوې چې اوس ورته حیران یم چې ژباړه ورته ووايم او که ځانگړې لیکنه. همداشان دې لیکنه کې پر پور ژباړه چې په پښتو کې یې په اړه ډېر مواد نه تر سترگو کېږي، یو څه رڼا اچول شوېده.

۴. څارگ ډبرلیک

تر دې سرلیک لاندې په پارسي خلیج کې د څارگ ډبرلیک اړوند څه مالومات له ځینو یادونو سره یو ځای راوړل شويدي.

۵. ولې یوویشته؟

دې لیکنه کې پر دې چې پښتو کې ولې له شلو وروسته «یوویشته» ویل کېږي او ولې د (یودېرش، یوڅلوېښت، یوپنځوس، یوشپېته، یواوایا، یواتیا، یونوي...) په چم (یوشل) ویل ناسم برېښي، خبرې شوېدي.

۶. وردگ او وردگي گړدود

دې لیکنه کې د میدان وردگ ولایت او وردگو په اړه مالومات وړاندې شوي او تر څنګ یې د وردگي گړدود یو څو ویي هم ښوول شويدي.

۷. شنیځ - د پښتو یو زوړ ویی دی

دې لیکنه کې د (شنیځ) ځاینوم پر ریښه او جوړښت څېړنه شوې او په پښتو

ټړنگونو^۵ کې «شین» ویی ښوول شوی دی.

۸. آس او متلونه

دا لیکنه ډېره په فولکلور او بیا په فولکلور کې په متل پوهه^۶ او متل لیکنه^۷ اړه لري، خو ما په دې خاطر چې آس پر پښتو ژبه څومره اغېز کړی او څومره متلونه یې پښتو ته ورکړي دي؛ دې ټولګه کې راوړې ده.

۹. پښتو متلونو کې متلي آتلان

دا لیکنه هم په متلونو پورې اړه لري او باید په متلپوهه کې وڅېړل شي خو ما په دې خاطر چې متلي آتلان د ژبې سمبولیک ویي ګرځېدای شي او ښایي چې د متلونو تر څنګ نور فولکلوري ځېلونو (ژانرونو) کې هم د ژبې د بډاینې لپاره توکي ولټول شي؛ دلته راوړې ده.

دا لیکنې که څه هم ټولې پریوه ټاکلې موضوع ندي، خو بیا هم ملګرو هڅولی یم چې خپرې یې کړم. زه نه وایم چې دا به ډېرې پخې او مالومات به یې په اصطلاح د کاني کرښې وي، خو که مظلومې پښتو او مظلوم پښتون ته یې له یوه توري هم ګټه ورسیده او یو څو نوي ټکي او ماناوې یې پکې ور زیات کړل نو دا به هم لویه توره وي، نور نو دا تور توتان له پښتو قربان!

ښادي مو غواړم

عبدالودود بشريار

5 compound

6 Paremiology

7 Paremiography

لومړی

ژبې څنگه رامنځته شوي او څنگه وده کوي؟

ژبه^۸ د انسانانو تر منځ د اړیکو بنسټ دی. له څېړنو ښکاره شوي، چې مرغان او ژوي هم مانادار غږونه وباسي. خپل ډار، خوښي او هیله مندي د چونگېدو، غپېدو، او سونگېدو له لارې څرگندوي. خو انسانانو غوندې خپل افکار په ژبه نشي ویلای؛ ځکه انسانان کابو ټول هغه څه چې احساسوي یې او یا یې فکر کوي، څرگندوی او ویلای شي. [خو اوس هم د پښتو په گلدون، ځینو ژبو کې ډېر داسې څه شته چې انسان یې د بیان او اظهار لپاره ويي، غوندېونه او اصطلاحات نلري].

ژبه د انځور یا مېز په شان بشپړ څیز نه دی، بلکې تل د بدلېدو په حال کې ده. د وخت په تېرېدو سره پکې نوي ويي رامنځته کېږي او زاړه له کاره غورځي. د جملو او ډون او گرامري نرخونه (گرامري قواعد) یې هم بدلون مومي. د بېلگې په ډول چوسر په ۱۳۰۰ زېږدو کلونو کې په انگرېزي کې «د کینټربري نکلونه»^۹ په

۸ دا لیکنه د (ولایټوک اف انسایکلوپیډیا) د پوهنغونډ د ژبې له لیکنې څخه، چې یو امریکایي لیکوال (رابرټ شيفر) لیکلې، رالنده شوې ده. که څه هم دا لنډیز د ژبې د رامنځته کېدو په اړه سرسري او زاړه مالومات لري، خو بیا هم تازه لوستوالو ته ډېر څه ورکوي شي. ما کوشنېن کړی چې د ژباړې تر څنگ زیاتوونې پکې وکړم، او هغه مالومات چې اوس نا سم گڼل کېږي ترې وباسم او د پښتو ژبې اړوند ځینې ټکي هم پکې ور ډیر کړم.

9 The Canterbury Tales

نامه یو کتاب لیکلی، خو د هغه او اوسمهالې انگرېزۍ ترمنځ ډېر توپیر راغلی، نن سبا د هغه پر انگرېزۍ ډېر لوستوال سم نه پوهیږي. [ویل کيږي چې چوسر Chaucer په ۱۳۴۳/۱۳۴۲ زیږدي کال د انگلستان په لندن ښار کې وزېږېد او پر ۲۵ اکتوبر ۱۴۰۰ زیږدي کال ومړ. دی له شیکسپیر نه وړاندې د انگرېزۍ ژبې لوی شاعر بلل کېږي. ده پرشاعری سربېره نثر هم لیکلی دی. نوموړی لومړنی انگرېز لیکوال اوشاعر دی، چې د انگلستان جنوبي ګرډود ته یې د انگلستان د ادبي ژبې بڼه ورکړې ده.]

ژبه کسې 'وسيله ده، کله چې ماشوم نوی پیداشي، خبرې نشي کواى او اړتیاوې یې لږې وي. تر ډېره بریده، خپلې اړتیاوې، په ژړا پوره کوي خو څومره چې ماشوم لویږي، اړتیاوې یې ډېریږي او اړ وځي، چې د پوره کولو لپاره یې ډېرڅه ووايي [او د څرګندونې لپاره یې نوي ويي، غونډونه او څرګندنې... زده کړي]. کله چې ماشوم غږېدا پیلوي، غږونه یې محدودې ماناوې ورکوي خو وروسته، وروسته د یو یا څو څیزونو بېلابېلې ماناوې زده کوي.

[زما د شخصي کتنې له مخې یو پښتون ماشوم تر ټولو لومړی «به»، «نه»، «اغه»، «اکه»، ... په شان وړې او هغه ته اړینې کلمې زده کوي. په لومړیو کې ماشوم په بشپړ ډول کلمې تلفظ کواى نشي او په لنډ ډول یې وایي. همداشان په لومړیو کې د ماشوم ذهني ژبه "ډیره محدوده او وړه وي. د ساري په ډول [په هغو ویو کې چې ماشوم یې لومړی زده کوي، د «سپي» یا «dog» ویی شامل ګڼل کیږي. ډېر کوچنيان په اول کې گومان کوي چې ټول څلور بولي ژوي سپیان دي، خو وروسته پوهیږي، چې یوازې یو ځانګړي ډول ژوي ته سپی وایي او نور «غوا» یا «پیشو» ګڼل کیږي. [زما د یو کال، نهه میاشتو او دیارلس ورځو وړوکى زوى هرې کلوله مېوې: منې، مالتې، کینو، فروټر، امرود، انار.. ته «مانه» یا «منه» وایي او پر ټولو د منې گومان کوي خو اوس یې ايله-ايله د انار لپاره د «اناج» او «انن» ویل زده کړي دي. [همدا د ماناو په زده کړه [او د ذهني ژبې په پراختیا] کې لومړی ګام بلل کیږي.

[د ماشوم د نوې ژبزدکړې په برخه کې مې خپل واړه زامن او لوڼې تر کتنې لاندې نیولي ول، پایله کې را څرګنده شوه، چې دوی لومړی نومونه زده کوي، دوی اوږده جمله لندیه وایي، ادات سم نشي کارواى، د فعل کارول ورته هم ګران وي او

10 Artificial

11 langue

ځينې غبرونه نشي ويلای. لاندې يې يو څو ساري راوړم:

۱. به اکه (اوبه راکړه)
۲. کتا شو (ختا شو).
۳. لالا بایل (لالا موبایل راکړه).
۴. دغه نې - پاپا (دغه کارتون نه غوړام - جاني جاني - یس پاپا کارتون غواړم).
۵. لالا دې ما پایي. (لالا زما پایي يې پښو کړي).
۶. تا پياله ولم. (تا په پياله ولم).
۷. لالا دا (لالا دا وگوره وهي مې).
۸. د تا بوتان پټ (ستا بوتان يې پټ کړي).

له بده مرغه په دې برخه کې چې پښتون ماشوم، څنگه ژبه زده کوي، کوم څيزونه ورته گران وي، کوم ورته اسان، څه لومړی زده کوي او څه وروسته؛ هيڅ څېړنه نده شوې.]

ورو، ورو ماشومان پر دې هم پوهېږي چې ځينې مهال يوشان غبرونه بېلابېلې ماناوې ورکوي. دوی پوهېږي چې د انگرېزی «fall» غورځېدو او همدا «fall» مني (خزان) ته هم وايي. ماشومان د وخت په تېرېدو سره ډېر څه زده کوي، خو دا ټول کسبي دي...

ليکنی ژبه هم لکه د گړنۍ غوندې کسبي وي. د ژبو (البېڅې) په بشپړ ډول د هغو نښو ټولگه وي چې د ژبو د غبرونو د ښوولو لپاره کارېږي. که غوښتل شوي وای نو ABC د درې گوټيز (مثلت)، څلور گوټيز (مربع) او مستطیل په بڼو هم ښوول کېدای شول او له دې سره به په ژبه کې هيڅ توپیر هم نه وای راغلی!

ژبي څنگه منځته راغلي؟

دا چې ژبي څنگه منځته راغلي او انسان په لومړي ځل څنگه خبرې پیل کړې، په اړه يې څو نظريې موجودې دي. د ژبو ځينې څېړندويان پر دې اند دي، چې په لومړيو کې انسان د چوپړچونو او ژويو په څېر غبرونه اېستل... [د ژبپوهنې ځينې پوهان د ژبې د رامنځته کېدو په اړه وايي چې کله انسان په طبيعت کې ازاد گرځېده، نو خپل چاپېرچل کې به يې د ځينو څيزونو د غبرونو پېښې او پيروي کوله، چې د وخت په تېرېدو سره دغه پېښې په وینو واوښتې. د دې نظريې په بنسټ په پښتو ژبه کې هم ډېر ويي همداسې رامنځته شوي دي. د ساري په ډول:

پښتو کې کارغه (نورې ټپې يې: کاغه، کاغی، کناخ...) د نوموړي له غبر (کاغ، کاغ) نه، د چوپښې ویی د (چون یاچن-چن) نه، د کوړکې کلمه د چرگی له غبر (کوړت یا کوړت) نه، او د بنگېدا ویی د مچ له (بنگ، بنگ)، کرکړې له (کر-کر)، خینګینه (چونګینه) له (خینګ، خینګ یا چونګ-چونګ؟) نه رامنځته شوې دي. د حیواناتو په نومونو سربېره د کرټو، بنگېدل، بنگهار، بنگس، بنگېدا، گړېدل، گړول او نور ډېر ویي پښتو کې د چاپېرچل (طبیعت) په پېښو جوړ شويدي. په پارسی کې، مگس ویی (د مچانو له اواز، بنگس)... څخه هم په دې ډول رامنځته شوی دی.

د انگرېزی په مورینه ژبه (انګلوساکسون) او اوسمهالې انگرېزی کې د Cackle (کرکړو)، Buzz (بنګهار) او نور ډېر ویي د طبیعي اوازونو په پیروي جوړ شوي دي. او دا ویي د انسان د هغه وخت د ژوند یادګاري کیسې کوي، چې په ازاد طبیعت کې به د نورو حیواناتو په شان گرځېده.^[۱۲]

[د پښتو ژبې «سا» چې د روح لپاره کارېږي، ډېره پخوانۍ ښکاري. ښايي چې دا ویی د اوسنۍ انگرېزی له سای / sigh چې د «اوسېلي» مانا ورکوي، سره یو آری وي او د انګریزی ویی هم په پخوا وختونو کې د روح لپاره کارېدلی وي. دې وییو کې هم د هوا مانیزه رېښه پټه ده. زه خو فکر کوم چې دا به د هوا اخیستو له طبیعي غبر «هه/سه» څخه راوتلې وي. کله چې سړی اکسیجن اخلي نو دغه اواز په ښه ډول اورېدای شي. ښايي چې دې اواز به وروسته د (سا، ها، سای) ټپې خپلې کړې وي.

یوه بله خبره هم باید یاده شي، چې د پښتو ژبې «اگی/هگی» چې د انګریزی ژبې له اګ egg سره یوآري ده او د ژوند تخم دی، په دوی کې هم دا رېښه پټه وي. همدغسې د پښتو خوتنه «هاته» ویي کې هم د (سا، ها...) رېښه نغښتې ښکاري. د دې ټولو وییو سروکار له ژوند او ژوند ورکولو سره دی، چې بیا هم د روح دودیزې مانا ته ورګرځي او رېښه یې د پښتو «سا/سه، ها/هه»^[۱۳] ته رسېږي.

د ژبې په اړه ډیرو پوهانو نورې نظریې هم وړاندې کړي دي. خو په ډېرګومان ژبه د یو تړون او پلان له مخې [یو ځایي] نډه رامنځته شوې^{۱۴}

۱۲ عبدالودود بشريار، روح - یوه ژبني څېړنه

۱۳ عبدالودود بشريار، روح - یوه ژبني څېړنه

۱۴ په اسماني یا ابراهیمي دینونو او اساطیرو کې ژبه یوه الهي divine ورکړه ګڼل شوې ده.

بلکې د انسان له اړتيا سره جوخته منځته راغلې ده او اوس هم، همداسې پرمختګ کوي... اوسمهالې ژوندۍ ژبې له هرې خوا پوره ندي، ځيني خيالات پکې په سختۍ او ځينې پکې په اسانۍ ويل کېدای شي او ځينې پکې د څرګندونې او ويلو څو - څو لارې او ګودرې لري... [ژبه کې د زياتره وييو شتون يا نشتون د ژبې د ويونکو په چاپېرچل، اړتيا او د دوی د ژوندانه په ځينو نورو اړخونو پورې اړه لري.]

ژبه څنگه وده کوي؟

د ژبې پر، وده او پرمختګ ډېر څيزونه اغېز کولای شي. جګړې، سوداګري او د وګړيو له يوځای نه بل ځای ته کډوالي (مهاجرت) ژبې ته وده ورکوي او يا يې وژني.

يو مهال د رومي امپراتورۍ ژبه (لاتين) د جنوبي او لويديزې اروپا پر پراخه سيمه واکمنه وه. رومي پوځيانو له ځان سره هغو سيمو ته وړې وه، چې د دغې امپراتورۍ لپاره يې نيولې وې، خو کله چې دغه امپراتوري د شمال ختيز لخوا د بريدګرو په لاس کښېوته او واکمني يې پای ته ورسېده، نو کابو لاتين ژبه هم مړه شوه او اوس يوازې په رومي کاتوليک کليسا، د درملو لپاره د نسخو په ليکنه، د بوټو او حيواناتو په نومونه کې کارېږي.

په شمالي امريکا کې لومړني مېشت شوي يرغلګر انګرېزان ول؛ له دې امله انګرېزي د امريکا د متحده ايالتونو ژبه وګرځېده.

همدغسې په لاتيني امريکا کې هسپانويان لومړني مېشتېدونکي يرغلګران ول، نو د هغوی ژبه (هسپانوي) هم له دې امله د جنوبي امريکا پر ډېرو هېوادونو واکمنه شوه.

امريکايي، بریتانوي او کاناډايي سوداګران د نړيوالې سوداګرۍ ډېره برخه په لاس کې لري، له همدې کبله د نړۍ په ډېرو سيمو کې انګريزي پراختيا مومي او د ډېرو هېوادونو دويمه ژبه ګرځېدلې ده...

د بېلابېلو وګړيو ترمنځ اړيکي ژبه بډايوي. د ساري په ډول په ۱۹۶۶زېږدي کال کې، پر انګلستان د (نارمن پراسيانو) له يرغل نه وړاندې انګرېزي د (انګلو ساکسون) يو ګډود و. (نارميان) په پراسۍ (فرانسوي) ژبه غږېدل. ورو، ورو (نارمن پراسۍ) او (انګلو ساکسون) سره ګډې شوې او د انګرېزۍ لويه برخه ترې جوړه شوه. په (انګلو ساکسون) کې د غوايي او غوښې لپاره يو ويی "کاو Cow" موجود و، خو پراسۍ د (غوا) او (غوښې) لپاره جلا جلا ويي درلودل. غوښې ته يې "بوف

boeuf” ویل، همدغه ویی انگریزی ترې پور کړ او خپله تشه یې په ډکه کړه.
همدغسې ژبه د نویو وییو د رغونې له لارې هم پرمختګ او وده کوي... (پای)

اخځونه:

1. Shazad, K. (2011). Language and Linguistics on Target. New Kitab Mahal, Lahore.
2. Field Enterprises Educational Corporation (1960). Language. The World Book Encyclopedia.
3. Online Etymology Dictionary. (n.d.). Retrieved February 1, 2010, from <https://www.etymonline.com/>

۴. بشريار، عبدالودود. روح - يوه ژبني څېړنه. کابل: ليکنه - ناچاپ
۵. بشريار، عبدالودود. پخوانی مصري تمدن. کابل: ليکنه - ناچاپ

دويم

پښتو- پارسي فونيمي او گرافيمي اندولونه

په سر کې له گران استاد ډاکټر مجاور احمد زيار ځنې مننه کوم، چې له ډېرو بوختياو سره، سره يې راته د سمون لپاره څو يادښتونه راوليږل.

دالیکنه مې په پارسي او پښتو وييو کې د غريز (فونيمي) بدلون د ښوولو لپاره کړې او هڅه مې کړې وه چې د پارسي او پښتو يوآري ويي چې په لږ- ډېر غريز بدلون سره په دواړو ژبو کې ژوندي دي، په گوته کړم.

په هر ډول، ښاغلي استاد راته د ليکنې لپاره پخې لارښوونې وکړې او يادښتونو يې لا، لار راسيخه کړه. زه سوچ کوم، چې د ښاغلي استاد يادښتونه له آرې ليکنې څو ځله ډېرگټور دي، چې وروستۍ يادښت يې د دې ليکنې په لومړۍ برخه کې کټ مټ او ليکنه په دويمه برخه کې راوړم.

يو ځل بيا له گران استاد ډاکټر مجاور احمد زيار ځنې مننه کوم، کور يې اباد او زوی يې لوی. هيله ده چې تر ډېره وخته يې پرمونږ سيوری اوسي!

د ډاکټر مجاور احمد زیار یادښت:

گران پښتونځار^{۱۵} در څار شم،
ما به وښې چې ورته کار، خو په نوې پوهنیزه بڼه "پښتو اېټمولوژۍ" راڅخه
ځواب در وځنډاوه. ما هم په دې موخه چې د ژبپوهنې زده کړه خپله څانګه
وگرځوې، نه په دې هیله چې ژبپوهنه له پښتو څار کړې او یا سرچپه، نو بیا مې
هم لږ و ډېر وخت در څار کړ!

غږپوهه او آروپوهه (اېټمولوژي) د ژبپوهنې له خورا پېچلو سکالوو اویا یې له
ساینټیفیکو څانګو ګڼل کېږي. باور کوې چې پرون مې کړی ورځ مټې یو
وی (پسرلی) وڅېړه او هغه په دې چې استاد مورګنسټیرن ته پکې -rl- نادرده
برېښېدلې او باید اړوند زوړ غږ rd یې پر a/ اوښتی وای!

دا د نوې ژبپوهنې له اېښې (الفې) څخه چې د نړۍ په اوسني ژبني پیر کې
۶۰۰۰ واړه ژبې سره همزولې دي. له ساینټیفیک زباد پرته څوک دا پرېکړه نه شي
کولای چې دا توک له دې ژبې هغې بلې ته تللی دی. دا پرتلې په نوې ژبپوهنه
کې دومره پاموړې نه بلل کېږي او کومې چې تراوسه شوې، یوازې او یوازې د
بېلابېلو ژبو ترمنځ د جنرالوژیکي او تایپولوژیکي اړیکو او ډلبنديو په موخو شوي،
نه زموږ د زړو پښتو پوهانو غوندې د لرغونپالنې (قدامت پسندي) په موخه. له بده
مرغه ستا دا دودیزه پرتله هم د خدای بښلو دودیزو استادانو پر پلوی نۍ ټیکاو لري
چې وښې، پښتو تر پارسی پخوانی ده!

له دغې تېرې ژبې سره زموږ پرته شخړه "تاریخي-جغرافیایي" ده، هغه درې زړه
کاله وړاندې له شمال ختیځ (آریانا) سوېل لویدیځ ته له ور لېږدولي ګډدوده
پرمختیا موندلې او له نوي پېر (اتمې زېږدي پېر) سره له تاریخي برید "دشت
لوط" نه دېخوا ته راغځېدلې، بې له دې چې خپلې لویدیزې فونېټیکي څانګړتیاوې
له لاسه ورکاندې، مانا دا چې پارسي زموږ د هېواد له بومي ژبو څخه نه ګڼل
کېږي، بلکې د پخواني پارس او اوسني ایران بومي ژبه ده او دلته یې یو ستر ګډود
دی چې په سیاسي درغلی ورته د "یوې جلاژبې" په توګه هسې "دري" نوم
ورکړ شوی دی!

هرګوره، داهم د تاریخي او پرتلیزې ژبپوهنې او بیا دواړو ساینټیفیکو (غږپوهیزو او
آروپوهیزو) فارمولونو په رڼا کې زباد ته رسېدلې چې پارسي د پښتو له سوېل-
لویدیزو خپلوانو ژبو څخه ده او پښتو او (۱۲-۱۳) پامیري ژبې شمال ختیځه آریاني

۱۵ د لیکوال بل تخلص دی، چې اوس مې هم ځینې ملګري پر دې نامه پېژني او یادوي.

ډله رغوي. دغې پوهنيزه پرتله دا نه رازبادوي چې کومه يوه پکې مشره ده او کومه پکې کشره، بلکه دا راسپینوي چې د څلورگونې جغرافيايي ډلبندۍ له پلوه کومه، کومې ته زياته نژدې ده او کومه د کوم هېواد بومي يا آره (اصلي) ژبه گڼل کېږي او "ملي ترمينالوجي" يې ورپورې اړه لري!

داهم د ژبپوهنې يو آر دی چې د نورو په څېر زموږ په هېواد کې سم له لاسه گردې ويل کېدونکې ياله منځه تلونکې (۴۷) ژبې "ملي" بلل کېږي، هماغسې چې ويونکي يې د همدې هېواد ښاروندان "افغانان" بلل کېږي!

د/ش ه sh- بېلگې سرچپه زباد شوې او يوازې د ځانته/ش/ داپېر (ښار) سربېره نورې هم شته، لکه: بخشیدن- بخښل (ښل)، نشان- نښان، پيش- پېښ، خویش- خېښ، خوش- خوښ، لاش- لاین ... (دلته د کښل، کښې-، ښه، ښوول... د دواړو ژبو گډ ميراث زيادېږي)

همداسې "خ" هم درواخله. له پښتو پارسي ته ورغلي ويونه هم زباد شوي، لکه: تېر، سم، غوښايي... په افغاني پارسي گړدود کې هرگوره خورا ډېر دي. دا هم پاسنيو پوهنيزو آرونو او فارمولونو رازباده کړې چې پښتو له غريز پلوه ډېره اوښتون او بدلون منونکې او له پښويز پلوه خورا ځانساتې (محافظه کاره). پارسي بيا سرچپه دريځ لري، پښويه يې لکه انگرېزي ساده شوې، ښځينه نورې (جنس) اوداسې نورې له لاسه ورکړي، خو پخواني آرياني غرونه يې ټينگ و ټينگ ساتلي، لکه (گ-د-ب) چې پښتو او پاميري ژبو پر (غ-ل-و) اړولي دي. دا د هرې ژبې ځانتنۍ لارې رودې دي چې بېلابېل لاملونه پکې ونډه لري چې يو غوره لامل د نورو ژبو اغېز دی، لکه واخلې پر پښتو د هندي ژبو دغبرگريزوالي (ټ-ډ-پ-ن) او بې کچه ويپانگيز (لغوي) اغېز. داچې پارسي له فونېتيکي پلوه ځانساتې ده، ستاله راوړو بېلگو څخه دا دوي در څېرم:

د پښتو/پ/ د پارسي پر/و/ اوږي لکه: خپل- خود/ "خود" تر "خپل" پخوانی دی او آره يې aoto- ته رسي، لکه په اتومات کې؛ د "خدای" د ويي آره هم-aotua- ده، زيار }

دپښتو/ج/ د پارسي پر/چ/ اوږي لکه: غوچل- يخچال، پښتو (-چل) روستاږي هم لري، لکه په مورچل، چاپېرچل... کې {داد دواړو ژبو گډ مال دی او يو بل ته يې د تگ سپيناوی گران دی، زيار }

که تاد فونيم پرځای گرافيم (توري) رامخته کړی وای او په دې تړاو د دواړو تېرو ژبو تر منځ په گډو ويونو او بيا نومونو کې ليکدودي توپيرونه، لکه: گمان-گومان،

کتر- کونړ، هلمند- هېلمند، آزادۍ- ازادي... ډېره به په زړه پورې وه. هرگوره، زياد شوي گډانه ولونه تش سره پرتله کول دومره ژبپوهنيز ارزښت نه لري، بس دی چې خدای بښلو "دوديزو متنپوهانو" پرې خپلې "فضل فروشی" کړې دي! په هرډول، که بيا هم پرې ټينگار کوي، نو زما له دغه يادښت او سمون او بېلگې نيمې سره يوځای خپرولاى شي او هغه داسې چې بې له شننې د دواړو ژبو نوملړونه پرتله کړي او ورمند (قضاوت) د نوي ژبپوهنې څانگوالو ته پرېږدي!

په ټوله مينه ستا زيار

اکسفورډ - ۲۰۱۰/۱/۴

لیکنه:

پښتو- پارسي فونيمي او گرافيمي انډولونه

د یوې ځانگړې او یا بېلابېلو ژبو په ویو (کلمو) او گروپونو (مورفیمونو) کې د غرونو (فونیمونو) بدلون یوه لویه سکالو (موضوع) ده، چې په ګرځېدو کې پورې اړه لري او په آروپوهه (اېټیمولوجی) کې هم ترې ګټه اخېستل کېږي.

د نړۍ د ځینو نورو ژبو په څېر د آریایي او بیا آریایي ژبو په ویو کې هم د وخت په تېرېدو سره ډېر ادلون-بدلون راغلی دی. د همدغه بدلون، پایله کې له یوې ژبې نه نورې ژبې زېږېدلې، زړې ژبې ورو، ورو مړې شوي او ځای یې لونیو، خویندو او لمسیو ژبو نیولی دی.

پښتو او پارسي خپلوانې ژبې دي. د تېر مهال په اوږدو کې سره نژدې پاتې شوې دي. د دواړو موندل (ریښه) د نورو آریایي او اروپایي ژبو په شان ګډې مورینې هند-یورو یا هندو-اروپایي^{۱۷} ژبې ته او بیا مخنۍ هند-یورو^{۱۸} ژبې ته رسېږي.

دې لیکنه کې پر دې یو څه رڼا اچوو چې ځینې پښتو او پارسي ویي لکه د نورو آریایي ژبو په شان، سره ډېر نژدې دي او مازې د څو غرونو^{۱۹} په بدلون اوس هم کارېږي. ښایي دا پرتلنه د ځینو پښتو ویو په کره لیکنګ کې هم څه مرسته وکړای شي.

دلته یې د بېلابېلو غرونو توپیر د ښوولو لپاره هغه ویي سره پرتله کوو چې د پېړیو په پوړیو کې سره د دغو دوو ژبو تر منځ ادل بدل شوي او یا د دواړو ګډه پاتوړې (میراث) بلل کېږي:

بدلون	پښتو	پارسي
[ا # هـ]	ښار، پار، شات	شهر، پهر، شهد
[و # هـ]	موره (مړی)	مهره
[ی # هـ]	مېلمه، څېره	مهمان، چهره

16 Morphophonology

17 Indo-European

۱۸ Proto-Indo European: له (هندو- اروپایي) ژبې وړاندنۍ ژبه چې په پوهنیز او مصنوعي ډول جوړه شوې ده.

19 Phonemes

[پ #ب]	شبه، شیون (له آره /پسه بون/ و او بنایي پارسی، شبان کړی وي. زیار)	شب، شبان
[خ #ج]	هیخ، خادر، خادري، څه، خلور	هیچ، چادر، چادري، چه، چهار
[خ #ج]	رنخور، ځای، ځان، رنځ، ځنغوزي، څار، ځنگل، پنځه، پنځوس	رنجور، جای، جان، رنج، جلفوزه، جار، جنگل، پنج، پنجاه
[پ، په #رد]	ژړ (ژېړ، زېړ...)، سور (ساړه)، اوړه، چاپه، خوړل، وړل	زړد، سرد، آرد، کارد، خوړدن، بردن [رد #پ، په]
[ز #د]	زړه، زوم	دل، داماد
[ز #ز]	ژبه (زبه)، ژوند/زوند (زون)	زبان، زنده (-گي)
[وړ #ش]	غور، شپړ، سړی	گوش، شش، شش
[وړ #ژ]	برلی	ژاله
[س #هـ]	لس	ده
[پن #ش]	پنبه‌مان، پنبتو، بنور (-ول، بدل)، بنوروا، پنبت	پشیمان، پشتو، شور (-دادن)، شوربا، پشت
[غ #گ]	غوا، غوسکی، غنم، غاړه، غور، غوښه	گاو، گوساله، گندم، گردن، گوش، گوشت
[ک #س]	کال	سال
[ل #ر]	دېوال، لار، لره	دیوار، راه، را
[ل #د]	لم، پلار، لاس، لور، لرل (لرم، لري)، لېرې، لیدل، لور، لو، لمن، لوگی، لېور، لېونی، سل، لوشل، لید، لام/ لومه...	دم، پدر، دست، دختر، داشتن (دارم، دارد)، دور، دیدن، داس، درو، دامن، دود، دپور، دیوانه، سد، دوشیدن، دید، دام...
[و #ا]	خونه، نوم، کوم	خانه، نام، کدام
[و #ب]	گرېوان، ورور، وری، واوره، وهه (پوست باد؟) وز (وزه، بزه)، واز (ول، بدل)، ویش، ولېشت، (ولېست، لویشت، لویست)، وربنت (وریا)، وېخ (بېخ) وړیت (ول، بدل)، وړل...	گریبان، برادر، بار، برف، باد، بز، باز (-کردن، -شدن...) بیست، بلیست، بارش، بیخ، بریان (-کردن)، بردن...
[چ #ک]	چاپه، چار	کارد، کار

اخځونه:

۱. حبيبي، عبدالحی. (۱۳۴۱). پښتو و لويکان غزنه. نشرات انجمن تاريخ، کابل.
۲. حبيبي، عبدالحی. (۲۰۰۵). پښتو څوارلس سوه کاله پخوا. يونايټيډ پريس، کوټه.
۳. زيار، مجاور احمد. (۱۳۶۶). پښتو پښويه. کابل پوهنتون، کابل.
۴. زيار، مجاور احمد. (۱۳۸۵). ليکلارښود. د ساپي پښتو څېړنې او پراختيا مرکز، کابل.
۵. يمين، محمد حسين. (۲۰۰۴). دستور معاصر زبان پارسي دری. انتشارات ميوند، کابل.
۶. کاکاخېل، ظفر. (۲۰۰۹). پښتانه د تاريخ په رڼا کې. يونيورسټي بک ايجنسي، پېښور.

7. Online Etymology Dictionary. (n.d.). Retrieved Between 2005 – 2009, from <https://www.etymonline.com/>.

درېم

پارسی کې پورويي^{۲۰}

د وییو راکړه-ورکړه په ټولو ژبو کې شته. [نړۍ کې] داسې ژبه نشته چې په یو نه یو ډول یې له بلې ژبې یا ګړدود څخه ویی پورکړی نه وي. پورونه^{۲۱} بېلابېل پوهنیز، تاریخي، سیاسي، ټولنیز، کلتوري او ادبي لاملونه لري. په ټولیز ډول، که یوه ژبه کې کوم ویی نه وي نو پوروي یې او یا ورته رغیري، چې د وخت په تېرېدو یې خپله پانګه ګرځي. په پور شوي ویي کې د ژبې له جوړښت سره سم بدلون هم راځي. له همدې امله، تر هغې چې یو پورويی د پوره وړې ژبې له غریز جوړښت سره بشپړ برابری او سمون ونلري، په هیڅ ژبه کې په لومړۍ او آره بڼه نه کارېږي. [خو په خپګان سره باید ووايم چې لا تر اوسه ځینې پوهان کوښښ کوي، چې پورويي په اصلي او آره بڼه پر پښتو او پښتنو وټپي، چې دا د ژبې په طبیعي وده کې خنډونه ولاړوي او د ژبې ویونکي تر فشار لاندې راولي. د پښتنو په لوی وطن کې اوس هم داسې پوهان شته، چې د ژبپوهنې د غیر پوهنیزو آرونو پر

۲۰ دا لیکنه په اصل کې د یو ایراني لیکوال (احمد محبوب) له هغه کتاب نه راخېستل شوې، چې (ساخت زبان فارسي) نومېږي. نوموړي دا لیکنه د خپل کتاب په وروستني برخه کې د یو څپرکي په ډول راوړې ده. دغه کتاب په ۱۳۸۱ هـ ش کال، په ایران کې د میترا خپرندویه ټولنې لخوا چاپ شوی دی. پر دې لیکنه د لا روبنانتیا او وضاحت لپاره ځینې حوالې ورزیاتې شوي، د ځینو زیاتونو په صورت کې له دې [] لیندکیو کاراڅېستل شوی دی.

21 borrowing

خلاف ټينگار کوي چې د عربي پورويي (خلق، حقوق، معلم، معلومات، عنوان، قلم، ساعت، طبيعت، فاسق، ثواب....) د پارسي (استاد، فارسي...) د تورکي (قطع، قاچق، قورمه، اتاق، چاق، قاچاق...) دې په آره بڼه او په زور و زهر سره وويل شي. په انگرېزي ژبه کې د زياتره پوروييو وينگ له آروينگ سره دومره توپير لري، چې کله يې څوک وايي، نو ښايي چې د آرې ژبې ويونکي هم پرې پوه نشي، چې دا ويی د دوی له ژبې اخېستل شوی او که د پوره وړې ژبې خپل دی!]

ويي پورول په دوه ډوله دي[؟]:

لومړۍ - کورنۍ يا داخلي پورونه.
دويم - باندي يا خارجي پورونه.

لومړۍ - کورنۍ پورونه:

که يوه کره (معياري) ژبه له يو گړدود يا د يوې ژبې له ټولنيزې څانگې نه ويی پور کړي، کورنۍ پورونه ورته وايي. په داسې وخت کې پور ويی په عاميانه ډول [کارېدنګ] ته راوځي او وروسته د ژبې لخوا منل کيږي. د ساري په ډول «گپ» يا «گب» چې له گيلکي يا (اويستايي) گړدود نه نننۍ پارسي ته ورغلی، اوس د گړېدا او غړېدا په مانا کارېږي.

دا هم کېدون لري، چې يو ويی له ځانگړنوم (خاص اسم) نه واخېستل شي او پر يو بل څيز کېښوول شي. د بېلگې په ډول «سانډويچ» په انگرېزي کې د لارډ سانډويچ^{۲۲} له نوم نه اخېستل شوی دی. دی لومړنی سپری و، چې د سفر پرمهال به يې غوښه په ډوډۍ کې ايښووله او خوړله. [دا خبره چې د سفر پر مهال يې داسې خوراک کاوه، په ځينو ځايو کې بل ډول راغلې ده. په ايټاليمو اونلاين او ځينو نورو لغوي سرچينو کې راغلي چې نوموړی، به پر پرو (قطعه بازي او جوارۍ) اخته و او خپلو چوپړگرو (خدمتگارانو) ته به يې ويل چې غوښه ورته په ډوډۍ کې تاو کړي، چې لاسونه يې غوړ نشي. دا ويی په انگرېزي ژبه کې په لومړي ځل د اتلسمې زيږدې پېړۍ په وروستيو درې لسيزو کې کارول شوی دی.].

همدغسې په جرمني ژبه کې د «همبرگر» او په گيلکي ژبه کې د «ميرزا قاسمي» [چې د تورو بانجنو يو ډول خواړه] ويي هم رامنځته شويدي. [له ۱۸۸۴ زيږدي کال راهيسې «همبرگر» دود شوی دی. د دې ويي ريښه د جرمني ښار هامبورگ^{۲۳} کې ده. د انگرېزي ژبې ځيني پوهان وايي چې د دې خبرې د پخلي لپاره څه لاسوند

22 Lord Sandwich

23 Hamburg

نلري او يوازې دا خبره كيدای شي، چې د جرمني هامبورگ له ډكې (بندرگاه) نه به جرمني كډوال امريكا ته تلل او دغلته به يې دمه كوله نو ښايي د دمې پر مهال به يې دغلته بيرني (ايمرجنسي) خواړه خوړل چې وروسته د «همبرگر» په نامه مشهور شوي وي.

دويم - باندنۍ پورونه:

كه له يوې پردۍ يا مړې ژبې نه يو ويی واخېستل شي او وکارېږي، نو باندنۍ پورونه ورته وايي. د ساري په ډول د انگرېزي «ټېلفون» چې له زړې يوناني څخه پور شوی دی يا «ستاګ» [«ستاګ» د ونې څانګه، د ونې نوی رسېدلی ښاخ، stem ماناوې لري] چې ايراني ژبپوهان يې کړسټې (د فعل اصل) ته وايي. همدغسې «ېدافند»، «تک»، «پاتک»، «ارتش» [«ېدافند» د دفاع، غلچکي عملياتو مانا ورکوي. (دهخدا-پرليکه سيند) «تک» د لږ، گوله، لقمه....، ماناوې ورکوي ښايي چې د پښتو له «ټوک» سره هم آری وي. «تکه» ویی د «ټوک» په مانا اوس هم پښتو کې شته دی. «پاتک» د بريد ضد په مانا دی. (دهخدا- پرليکه سيند) «ارتش» اردو، پوځ، د پهلوی له ارتشتر نه اخېستل شوی دی²⁴. دا ټول ويي [د ايران له مړو ژبو څخه پور شويدي. همداشان د پارسی. [او پښتو] لخوا له عربي نه ويي پورول، په باندنۍ پورونه کې يادولای شو.

د پورونې په لړ کې يو بل ډول هم د يادونې دی [چې پښتو کې به ورته «پور ژباړه» ويل مناسب وي او په پارسی کې يې «ترجمه قرصی» او «گرته برداری» بولي. پور ژباړه يو ډول ژبنی پورونه ده، چې پکې د يوې ژبې يو غوندې²⁵ يا ژبنی ترکيب ټول ويي سپړل کيږي او هر ویی يې د پورونکې ژبې په يو بل معادل ويي ژباړيږي او په دې ډول ټول غوندې ژباړل کيږي. د ساري په ډول چې کله ډيموکراسي سيمې ته راغله، نو دا ویی يې کټ مټ وژباړه او په پښتو کې ورته ولسواکي وويل شوه. ډيموکراسي democracy له دوه گړونو (برخو) جوړه ده، چې يوه برخه يې demo د ولس مانا ورکوي او بله برخه cracy د حکومت او واک مانا ورکوي، په دې حساب د ډيموکراسۍ کټ مټ مانا ولسواکي کيږي. دې ډول ژباړې ته (ريښه په ريښه root-for-root يا ویی په ویي) (کلمه په کلمه) word-for-word ژباړه هم ويل شوېده. [په دې کې ديوه ويي توکي (اجزاي) يا ديوې ژبې ترکيب کټ مټ ژباړيږي، لکه د اوسپنې لار له (راه آهن rail way) نه

24 (www.farsilookup.com)

25 phrase

او د مغز پرېمېنځل له (مغزشوي brain washing) نه پور ژباړې دي. [د یادونې وړ ده چې د پښتو ژبې ډیرو مشهورو لیکوالو وخت په وخت پور ژباړه رټلې او د پښتو ژبې لپاره یې په زیان بللې ده خو زه وایم چې دغسې رټل یې لازم ندي او په دې دومره پراخه نړۍ کې پښتو ژبه دومره تنګول او کلوز ساتل د پښتنو نړۍ لید محدود ساتي او ژبه سختوي. بیا هم یو ژور بحث ته اړتیا لري، هیله ده چې اړوند پراخ لیږدي څانګوال به یې پرې وکړي.]

پارسي ژبه په دې برخه کې دڅېړنې وړ ده. [په رښتیا هم پارسی ته د ورځې زیات کتابونه ژباړيږي نو له همدې امله هره ورځ یې چوکاټ ته نوې ماناوې، فکرونه او ویي ور ننوځي. په پښتو کې د پورژباړې ځینې نمونې په لاندې ډول په ګوته کولای شو:

ازاد شعر (انګرېزي: Free verse ، پارسي: vers libre)
 سریزه یا مخنۍ خبرې (پارسي: پیشگفتار، انګرېزي: foreword ، جرمني: Vorwort ، لاتین: præfatio)

نړیواله جګړه (پارسي: جنگ جهانی، انګرېزي: world war، جرمني: Weltkrieg)
 پيو لار = کهکشان (انګرېزي: milky way، لاتین: via lacteal، یوناني: galaxias)
 نورې نمونې: لومړنۍ زده کړه (پرلیمنري ایجوکېشن یا تعلیمات اساسي)، منځنۍ زده کړه (تعلیمات متوسط، میډل ایجوکېشن) ... [له بلې خوا، په پارسي کې له هند-یورو (هندو-اروپايي) ژبو سره د هم آریټوب له امله ورته او مشابه ویي لکه (برادر، مادر، دختر ...) هم شته خو دا پورويي، ندي [بلکې یوآري ویي ګڼل کېږي].

په هره توګه، لکه څنګه چې ایران [پارس] د ډېرو توکمونو تګلوری پاتې شوی، نو له همدې امله یې ډېر ویي پورکړيدي. کابو له اسلام نه وړاندې پارسي له یوناني، هندي یا آرامي ژبو نه ویي پورکړي ول؛ خو د اسلام له ظهور وروسته پارسي ته د عربي ویي ورغلل. په دې ویو کې په تېره هغه ویي زیات ول، چې پارسي انډولونه یې نه درلودل.

له څلورمې او پنځمې هجري پېړۍ نه تر اوومې هجري پېړۍ پورې پارسي ته د عربي د پورويو لړۍ پراخه شوه او پر ديني ویو سربېره سياسي او پوهنيز ویي هم ورننوتل. دا کار په تېره، هغه وخت ډېر پراخ شو، چې [پارسي] لیکوالو به پر عربي پالنه ویاړ کاوه. [کټ مټ داسې لکه پښتانه ملایان چې اوس هم پر عربي پالنه ویاړ او ټینګار کوي].

له اوومې تر دولسمې پېړۍ پورې ورو- ورو پر پارسي د عربي اغېز لږ شو او له دولسمې پېړۍ راهيسې دا، اغېز ورځ په ورځ نور هم لږېږي. د [پارسي] لخوا له تركي او مغولي ويي د پورونې لړۍ هم له اوومې پېړۍ پيلېږي. په اوومه پېړۍ كې د منځنۍ اسيا د تركانو اغېز او وروسته د مغولانو د بريد له امله پارسي ته ډېر مغولي او تركي ويي ورغلل. هغه ويي چې [پارسي] له تركۍ پور كړي، ډېرۍ يې سياسي او اداري دي، چې دې لړۍ تر لسمې پېړۍ پورې دوام كړې دي.

له دولسمې پېړۍ رادېخوا په پارسي كې د اروپايي ژبو (پرانسي، انگرېزي، جرمني او روسي) ويي ډېر شول، چې له دغو ژبو يې پورونه د پوهنيزو او سوداگريزو اپيكو له امله شويده.

خو [پر پارسي دا لغوي] اغېز په چټكۍ سره په كمېدو دي او ورو- ورو يې ځای پورژباړه نيسي.

په هر ډول، پارسي هم د نړۍ د نورو ژونديو ژبو په څېر، له بيلابيلو ژبو ويي پور كړي او ورو- ورو يې هغه ويي څنډې ته كړي چې اړتيا يې ورته نده لرلې. د پارسي پور ويي ساري په لاندې ډول دي:

له عربي پور كړي ويي:

زكات، شهيد، مسلم، مومن، كافر، جهاد، منافق، فاسد، فاسق... خبيث، آيت، قران، اقامه، متعه، طلاق، ازدواج، قبله، مناره، اذان، شيطان^{۲۶} (كه څه هم له آره عربي نه دي)، غسل، نكړ و منكر، حشر و نشر، واجب، مستحب، حلال، حرام، مبارك، بركت، تبريك، عده، صواب، ثواب، خطا، جزا، غلط، وسوسه، كعبه، نصيحت، طبيعت، ساعت، نيت، تكبير، خير، شر، عذاب، شهادت، ركوع، سجود، سلام، صدقه، هديه، دعا، عرش، فرش، قلم، ابد، ازل، تسبيح، قربان، جمعه، مرحوم، مملكت، رعيت، سلطان، حرم، علم، خطبه، معروف، امر و نهی، دفاع، ظلم، عدالت، قصيده، رضا او...

له يوناني او رومي [لاتين] پور كړي ويي:

... سكندر (اليكسندر)، منجنیق (مكانيك)، دينار، قانون، كانون، ترياك، قفس،

۲۶ شيطان ويی له حبشی ژبې نه عبرانی (د یهودیانو ژبې) ته تللی چې د سرکش او باغي مانا ورکوي "علي عباس جلالپوري، کاینات اور انسان، ۱۴ مخ). ځینې څېړندویان وايي چې دا ویی د زردشتي دین داهریمن (د شر خدايگوټي) پور ژباړه ده او یهودیانو د شيطان تصور له اورپرستانو (زردشتیانو) اخستی، چې وروسته عيسايت او اسلام ته هم لېږدېدلی دی. دا پوهان دا هم وايي چې یهودیانو په لومړیو کې د شيطان پر تصور باور نه درلود.

درهم، پیاله، لگن، دیهیم، اسطرلاب، فنجان، کلید [؟]، لنگر، نرگس، پسته، کبریت، الماس، زمرد، مروارید، سیم (نقره) او ...

له حبشی نه:

مشکات، هرج، منبر، برهان، مصحف، نفاق او ... (دا ویي د عربي له لارې پارسی ته ننوتی دي).

له آرامی نه:

حج، کاهن، عاشورا، شیدا، قرمز، ناسوت، مسجد (له مزگت نه)، کلیسا او ...

له ترکی نه:

قربان (کماندان)، خاتون، خان، خانم، خاقان، بیگ، بیگم، اتابک، سنجاق، جرگه، اتاق او ...

له مغولی نه:

ایل، ییلاق، سوقات^{۲۷}، غدغن، شلاق، نوکر، تغار، پلو، چلو، قورمه، قیمه، قشون، یورش، چاق، چماق، غرغاول، قراول، چکمه، تسمه، چاقچور، قنداق، قلدر، قلچماق، قاجاق، یقه، بقچه، باجی، داداش، چک او ...

له هندی نه:

صبح، بها، سفینه، ضیا، کافور، قداره (=کتاره)، انبه، نارگیل، بیر، نیلوفر، جنگ، جنگل، هلاهل، فلفل او ...

[له پښتو نه: ۲۸]

ځیني ویي شته چې له پښتو نه پارسی ته ورغلي، په تېره افغاني پارسی (دري) ته، لکه:

شبان (شپون)، پوهنتون، پوهنزی، شاغلی، گادی، گدی، بوته، کلکین، کوتوال^{۲۹}،

۲۷ دا ویي په پښتو کې د سوغات په بڼه کارېږي، چې له آره ترکی دی.

۲۸ دا برخه په آره لیکنه کې نشته ده. د دې برخې ځیني ویي په هندي ژبې پورې تړل کېږي حال دا چې د هندي او پښتو یواري او ګډه پانګه بلل به یې بهتره وي.

۲۹ کوټ: کلا او ډېري (خبرې) ته وايي. "کوټ" په پهلوی ژبه کې هم موجود و چې د (کلا) مانا یې ورکوله. "کوټوال" ویی د غزنوي پېر تاریخلیکوال (خواجہ ابوالفضل محمد بن حسین بیهقي) په (تاریخ بیهقي) چې د افغانستان د دولتي مطبعې لخوا په ۱۳۶۴ ل ل کې خپور شوی هم راغلی دی. د دغه کتاب لمنلیکوال او مصحح (دکتر علی اکبر فیاض) دغه ویی له آره هندي بللی دی. اوس هم په پښتو کې (کوټه) د خونې room چې د کلا اساس ګڼل کېږي، ته وايي او کوټوال په پخوانیو پښتو متونو کې د (سپاهي، پولیس، سائونکي...) په مانا کارېدلی دی. البته له دې هم سترګې

گدود، سارنوالی، ستره محکمه، اندیوال او نور چې بشپړه څېړنه غواړي.]

له روسی او اتریشی نه:

سماور، قوری، استکان، نعلبکی، درشکه، کالسکه، صندلي، میز، گاري، سالن، جلیتقه، اسکناس، چورتکه او...

له پرانسی نه:

آدرس، آژانس، اتومبیل، بانک، بلیت، پارتي، پارک، پارلمان، پانسیون، پلیس، پیانو، تاتر، ترور، تریون، تلفن، تلگراف، تلگرام، دموکراسی، دیپلم، دیپلمات، دیکته، رادیکال، ساردین، سانسور، سانس، سندیکا، سوپ، سیفون، فنودال، کابینه، کتلت، کلاس، کمد، کمیته، بودجه، کنفرانس، گاز، لامپ، ماشین، مبل، مود(مد)، مرسی، موزیک، نمره او... [دې وییو کې د ځینو ریښې په یونانی او لاتین پورې رسېږي.]

له انگریزی نه:

استوپ، اوت، تایم، بتری (بطری)، تراموای، جتلمن، ساندویچ، کتری، کوکتل، گیلان (لیوان) او...

داسې نورې بیلگې هم شته دي... دیادونې وړ ده، چې په ځینو راوړو بېلگو کې د اړنگ او شک ځای هم شته دی.

په هر صورت په پارسی کې د پور وییو ښکارنده (پدیده) په چټکۍ سره مخ په لږېدو ده. په دې ژبه کې داسې خوځښت رامنځته شوی، چې په خپله ورو ورو ځانگړي پور ويی له کاره وځي.

پای کې هغه لاملونه چې پارسي یې له امله ويی پور کړي، په لاندې ډول په گوته کیدای شي:

[پر پارس] د نورو قومونو لکه د سکندر په وخت کې د یونانیانو بیا د عربانو او مغولانو سیاسي او پوځي اغېز (نفوذ)؛

[پر پارس] د نورو قومونو لکه انگرېزانو، فرانسویانو او څه نا څه د عربانو... پرمختیايي، پوهنیز او کلتوري اغېز؛

[له پارس سره د نړۍ] سوداگریز او کلتوري اړیکې؛

له پخوا نه تر اوسه [د پارسي ژبو] لیکوالو، ادیبانو، ویندویانو ځان بایلنه او تقلید؛

نشي پېدای چې (کوټوال، کوټوالي، کوټها، کوټهي، کوټ...) په هندی کې راغلي دي. د "کوټوال/کوټوالي" جوړښت د پښتو ژبې له ویی رغاونیز جوړښت word forming structure سره ډېر زیات اړخ لگوي.

۳۰ کتری: جای جوش، بدنی، kettle

نویو وییو ته اړتیا خو پر خپله ژبه لاسبری (تسلط) نه درلودل؛
له نورو قومونو سره [د پارسي ژبو] گاونډیتوب.
یو ځل بیا د یادونې ده، چې پورونه د نړۍ په ټولو ژبو کې شته او د اصولو پر
بنسټ ژبي یو له بل نه ویي پوروي او پور یې ورکوي، نو پارسی هم عربی،
پرانسی، انگرېزی، لاتین، یونانی، هندي، چینایي، [پښتو] او ... نورو ژبو ته پور
ورکړی دی.

اِخْوَنَه:

۱. ابو محبوب، احمد. (۱۳۸۱). ساخت زبان فارسي. انتشارات ميترا، تهران.
2. Farsilookup Team. (n.d.). Farsilookup Online Persian Dictionary. farsilookup.com. Retrieved February 1, 2011, from www.farsilookup.com
3. Loghatnameh Team. (n.d.). Loghatnameh Online Persian Dictionary. www.loghatnameh.de. Retrieved February 1, 2011, from <http://www.loghatnameh.de/>
4. OED Team. (n.d.). Online English Etymology Dictionary. www.etymonline.com. Retrieved February 1, 2009 through 2011, from <https://www.etymonline.com/>
5. Wikipedia Team. (n.d.). The Free Online Encyclopedia. [Wikipedia.com](http://www.wikipedia.org). Retrieved February 1, 2009, from www.wikipedia.org

څلورم

خارگ ډبرليک

د ايران يو خبري اژانس «خبرگزارى ميراث فرهنگي» پارسي خانگي د ۲۰۰۷ زېږدي کال د نومبر په دويمه اوونۍ کې د يو ډبرليک د موندنې خبر ورکړ. دغه ډبرليک د پارس خليج، خارگ يا خارک ټاپو کې د سړک جوړونې پر مهال موندل شوی و. ډبر ليک په ميخي ليک و؛ ويل کيږي چې په زړه پارسي او په ۴۰۰ ق.م کې کښل شوی دی.

خارگ ټاپو د پارس خليج تر ټولو لرغونى ځای دی، چې د بوشهر شمال لويديز ته په کابو ۵۷ کيلوميټرۍ او د ريگ بندر په دېرش کيلو ميټرۍ کې پروت دی. دغه ټاپو له شمال نه تر جنوبه پورې کابو اته کيلو ميټره اوږد پروت دی او په شمالي برخه کې يې تر ټولو پلنه (سوروره) برخه شاوخوا څلور کيلو ميټرو ته رسي.

خارگ ډبرليک د څوو ژبېڅېړندويانو لخوا په بېلابېل ډول لوستل شوی، چې دلته يې د دوو تنو مهم ټکي (جزئيات) وړاندې کوم.

لومړۍ - د رضا مرادي لخوا د ډبرليک لوستل:

د ايران د زړو ژبو يو څېړندوى رضا مرادي غياث ابادي په لومړيو کې ويلي

ول، چېې خارگ ډبرليک شپږ ليکې او شپږ کلمې لري. نوموړي ډبرليک په لاندې ډول لوستي:

اوله کلمه، دوه غږه/ثوري لري: آ، ا/ او/ه/ چي/آهه، اهه/ ترې جوړيږي. مانا يې (و) يا (وو، ول) کيږي.

دويمه کلمه يې پنځه غږه/توري لري: /س/، /آ/، /ا/، /ک/، /ش/ او /آ/، چې / ساکوشا، ساگشا/ کيږي. ده ويلي ول چې دا کلمه يو ځانگړنوم دی او په زړو پارسي ليکنو کې بل چېرته ندی ليدل شوی. خو دا وړ کلمې به د سکيتانو يا ساکو^۳ لخوا کارول کېدې. نوموړی وايي، چې د (-شا) روستاړی د زړې پارسي له (شاه) يانې پاچا يا پادشاه سره تړاو نلري، ځکه د زړې پارسي (شاه) به پخوا د (خْشائْشَه) به بڼه لکل، کده.

د درېمې کلمې یوازې، دوه غږه: *هـ/او/اي/ا*؛ *هـ*... /لوستل کېدای شي. په زړو پارسي متنونو کې د *هـ* -/مختاری یوازې له هندیانو سره داپړیکو لپاره لیدل شوی، لکه: (هیدوش) یانی (هند). (۴)

څلورمه کلمه هم دوه توري يا غږه: /ک/ او /آ/ لوستل شوي دي. د دې دواړو منځني واټن کې موجود توري هم له منځه تللي او يوبل پسې ندي نښتي. همداشان د /ک/ په خوا کې يو تاج ډوله شکل هم شته دی.

پنځمه کلمه څلور توري يا غږه لري: اَبَا، اَهْدَا، اِنَا او اَمَّا، چې ټول يې: اِبْنَهُمْ / کيږي. دا کلمه هم په لومړي ځل ليدل کيږي او مانا يې هم نده مالومه.

د شیرمې کلمې هم دوه غبره: /خ/ او /آ،ا/؛ /خا/ لوستل شوي او پای یې هم مبهم دی.

د ډبر لیک اړوند د رضا مرادي نورې یادونې:

په لومړيو کې ښاغلي رضا مرادي ويلي ول، چې ښايي خاړگ ډبرليک زړې پارسی ته پنځه کلمې وړ زياتې کړي، ځکه هغه گومان کاو، چې پر دغه ډبرليک پنځه داسې کلمې تورل شوي، چې د زړې پارسی په نورو ډبرليکونو کې ندي ترسترگو شوي .

هغه ويلي ول، چې دغه ډبرليک په شپږو بېلابېلو افقي کړنو کې چې ټولې شپږ کلمې کيرې تورل شوي او تاريخ يې د هخامنشيانو تر دورې پورې رسي.

هغه ویل ول، چې د خاړک ډبرلیک لومړۍ، دویمه، پنځمه او شپږمه کلمه لوستل کېدای شي خو درېیمه او څلورمه کلمه یې د سولېدنې او خرابېدو له امله نشي

لوستل کېدای او د زړې پارسی د نورو ډبرلیکونو په توپیر، هره کلمه په ځانگړې لیکه کې په بې پامۍ او چټکۍ سره تورل شوېده.

هغه ویلي ول، چې دا کتیبه درې تاج ډوله شکلونه هم لري، چې د ډبرلیک په منځ او د دریمې او څلورمې لیکې په پیل کې په ملاست ډول کینل شوي او دغه شکلونه د ساساني پاچاهانو تاجونو ته ورته دي. خو پر دې سربېره ښاغلي مرادي تینگار کړی، چې د نوموړي ډبرلیک اصلیت دې هم وڅېړل شي، ځکه ځیني غیر عادي ټکي هم شته چې پر ډبرلیک انسان شکمنوي. همدغسې نوموړي یادونه کړې وه، چې لوسته یې وروستی نده او نورو څېړندویانو ته دې هم وړاندې شي. هېره دې نه وي، چې ښاغلي مرادي دغه جزیات د هغو انځورونو له مخې ورکړي، چې د سیمې د خلکو لخوا، وراستول شوي ول.

دویم، د بشاش لخوا د ډبرلیک لوستل:

خارگ ډبرلیک د ایران د (لرغونکو د څېړنې مرکز (ARCI) یوه څېړندوی رسول بشاش لخوا په دویم ځل ولوستل شو. بشاش د مرادي په توپیر ویلي ول، چې د خارگ ډبرلیک په پنځه لیکو کې لیکل شوی. نوموړي هره لیکه په دې ډول لوستې ده:

لومړۍ لیکه کې یوه کلمه ده. بشاش دغه کلمه (هه ha) لوستې او (و، شو) یا (ول، شول) یې مانا کړېده. هغه د دې کلمې ریښه (ah) گڼلې چې د (ول، شول...) په مانا ده او تېرمهال یې (هه ha) یانې (و، وویا شو) کيږي.

دویمه لیکه کې دوه کلمې دي. یوه یې (ساآنه = sa a na) ده، چې د زړې پارسی په پخوانیو متونو کې نشته. دا کلمه د للمې ځمکې^{۳۲} په مانا ده. د دې کلمې دویمه برخه (اي) (?) ده، چې مانایې (ښه، خوشحاله، هوسا) کيږي.

درېمه لیکه یې (وزه هه مه = va zah ha ma) لوستې ده. (وزه va zah) له (vaz= وژ) فعل نه اخیستل شوې بولي چې (وړل، وړاندې کول، وېستل) [؟] ماناوې لري.

او دویمه کلمه (mai)، (زما) او (مې) مانا لري او ټوله جمله (زما وړاندې کول، زما راوېستل (اوبه) = my offer, my flow) مانا کوي.

څلورمه لیکه (بهاناما = bahanama) لولي. لومړۍ برخه (بهانا) د شخص نوم بولي او دویمه برخه (ما = ma) یې د (مې) او، (زما) په مانا اخلي.

ښاغلی بشاش وايي، چې په وروستۍ یانې پنځمه لیکه کې یوه کلمه د (خا = xa) په مانا ده، چې څا، کوهي (wells, quells) ته وايي.

په پای کې ټول ډبرلیک داسې مانا کوي (للمه ځمکه مې (د) بهانا کوهي له
(اوبو) راوېستلو (سره) خوشحاله (ښه، اباد) شوه.....)

The not irrigated land was (became) happy (with) my bringing out
(water)... Bahna ma wells)

د ډبرلیک اړوند د بشاش نورې یادونې:

غالباً بهانا^{۳۳} د کوم سیمه یز پاچا یا حاکم نوم دی، چې د دغې سیمې د ابادۍ
او کرنیزې ودې لپاره به یې امرکړی وي.

دغه لیک پریوه کره وکینه (ناهمواره) تیگه، چې ۸۵×۱۱۶ سانتي میتره پراخه ده
او له خپل اصلي ځای نه راپبله شوې؛ کښل شویږي.

د ډبرلیک تاریخ د هخامنشیانو وروستۍ دورې ته رسیږي او د هخامنشیانو د منظمو
ډبرلیکونو په توپیر په غیرعادي بڼه په پنځه لیکو کې، پر مرجاني تیگه توړل
شویږي. لومړنۍ درې لیکې یې له وروستیو دوه لیکو څخه اته سانتي میتره لږې
دي او د لومړنیو لیکو په توپیر نامنظمې لیکل شویږي.

د ډبرلیک ځینې توري په ډېره ښه توگه توړل شوي. د متن په منځ کې دوه شکلوڼه
هم تر سترگو کیږي، چې یو یې د دریمې لیکې په پیل کې د درې گوتیز تاج په
ډول دی او بل یې یوه کرښه ده، چې د دریمې او څلورمې لیکې ترمنځ کره وکینه
ده، کښل شوې ده. ډبرلیک په څو بېلابېلو سبکونو توړل شویږي.

همداشان د ډبرلیک په اړه نورو لرغونپوهانو او ژبڅېړندویانو هم یادونې کړي،
په دې لړ کې دایران د بوشهر یوتن لرغونپوه علي اکبر سرفراز وایي، چې نوموړی
ډبرلیک پر دغه ټاپو باندې لومړی مرجاني ډبرلیک دی. نوموړي ویلي، کېدای شي
د خاړک ټاپو پنځه لس زره کاله وړاندې له اوبو نه راوتلی وي.

زړه پارسي هغه ژبه ده چې دویم زره کاله د مخه د ایران په پارس کې ویل کیده
او د هخامنشي پاچاهانو درباري ژبه وه، خو د دې ژبې کوم کتاب اوس ندی پاته،
یوازې د ایران او مصر پر ځینو غرو باندې د دې ژبې یو څو ډبرلیکونه په میخي
لیک پاته دي چې ټول ۴۰۰ لفظونه کېږي. (صلاحی، د کوشاني دورې د ژبو څېړنه،
۵۴ مخ) د هخامنشیانو د پېر ډېر مهم ډبر لیک (بېستون) دی، چې د علامه عبدالحی
حبیبي د څېړنې له مخې ځینې کلمې یې له پښتو کلمو سره یوآري دي.

په خاړگ ډبر لیک کې هم د بېستون ډبرلیک په شان ډیرې داسې کلمې تر
سترگو کیږي چې پښتو ته ډیرې نژدې دي. زما د دې لیک هدف یوازې دا دی

چې د پښتو تاريخي ژبپوهنې، تاريخپوهانو او ژبڅېړندويانو پام څارگ ډبرليک ته واړوم، چې مالومه کړي د څارگ ډبر ليک او ټاپو اړيکه له پښتو ژبې، د پښتو نيکونو له واکمنۍ سره شته او کنه. ځکه زموږ گاونډيو قومونو د مړيو مال په ډول د پښتو تاريخ، وياړونه، ژبه، کلتور هر څه په ځان پورې تړلي او هغه څه چې يې بد راغلي هغه يې په پښتو او پښتنو پورې تپلي دي او هان اوس هم دا لړۍ روانه ده.

زه د څارگ ډبرليک د ژبې او څارگ ټاپو کې د پښتنو نيکونو د واکمنۍ په اړه اخري خبره نشم کواى خو ځيني ټکي به هرومرو ياد کړم. هغه دا چې د څارگ ډبرليک دواړو پوهانو له لوستنې څخه دا واضح ښکاري چې پښتو ته نژدې کلمې پکې شته دي، لکه: (هه/د (و، وو، ول، شول، سول) په مانا چې په اويستايي ژبه کې هم اهه ah د ول، کېدل او شول په مانا موجوده ده. بله کلمه (mai)، (زما، مې) په مانا په پښتو کې دا اوس هم په همدغسې ماناو ژوندۍ ده. همدا راز (هه) د (هه، خه، ښه، شه) په ماناو له امکان نه ليرې نه ښکاري. همدغسې (کا، خا) د (خا او کوهي) له ماناو سره تړښت درلوداى شي.

بله کلمه (ساکوشا) چې د پښتو ژبې له ساک سره تړلى ښکاري. سکيتيان يا ساکان، چې په وروستيو څيړنو کې پښتانه تر ډيره بريده د همدغو خلکو له اصله گڼل کيږي. د پښتنو په ټبرونو کې د (ساک) په نامه يو ټبر شته، چې د افغانستان د ځينو مهمو تاريخوالو لخوا (سهاک، ضحاک، اژدهاک...) هم ياد شوي دي. همداشان په پښتو کې د (سکه) په نامه يو ويى هم شته دى. (زيار، پښتو او پښتانه د ژبپوهنې په رڼا کې) سکه، هغه خپلوان (ورور، خور...) ته ويل کيږي چې يو چاته ډېر نژدې وي يا له يو پلار - موره زېږېدلي وي.

د دې ډبر ليک د ژبې په اړه لا هم د ايراني پوهانو تر منځ ټولمنلى نظر موجود شوى ندى نو هيله ده چې د څارگ ډبرليک او څارگ ټاپو تاريخ په اړه پښتانه ځانگوال هم هر اړخيزه څيړنه وکړي او ځان پوه کړي، چې ايا دا ډبر ليک خو به د پښتنو په نيکونو پورې اړه نلري؟ (پاى)

خارگی دیرلیک (۱)
Kharg Inscription (1)



خارگی دیرلیک (۲)
Kharg Inscription (2)



خارگی دیرلیک (۳)
Kharg Inscription (3)



خارگی ډبرلیک (۴)
Kharg Inscription (4)



خارگی ډبرلیک (۵)
Kharg Inscription (5)

بیالیکل او غږلیک
(رضا مرادی غیاث ابادی)

𐭠𐭡 𐭠𐭣	a h(a)
𐭠𐭡 𐭠𐭣 𐭠𐭣 𐭠𐭣 𐭠𐭣	s(a) â (n)k(o) sh(a) â
𐭠𐭣 𐭠𐭣	h(a) e(i/in)
𐭠𐭣 (𐭠𐭣) 𐭠𐭣	... k(a) z(a)? â
𐭠𐭣 𐭠𐭣 𐭠𐭣 𐭠𐭣	b(a) h(a/i) n(a) m(a)
𐭠𐭣 𐭠𐭣 𐭠𐭣	x(a) â e(i)

اخځونه:

۱. صلاحی، محمد نبي. (۱۳۸۵). د کوشاني دورې د ژبو څيړنه. افغان مسلکي مطبعه، کابل.
۲. عليپور، عباس. (۲۰۰۷). کشف کتبه هخامنشي در خارک، سند ديگري بر نام خليج فارس. www.navasepantamminoo.blogfa.com. اخذ بتاريخ (۲۷ نومبر ۲۰۰۷) از <http://98/post/com.blogfa.navasepantamminoo/>.
3. AVESTA -Zoroastrian Archives. (n.d.). Avestan Dictionary. www.avesta.org. Retrieved March 2, 2007, from <https://www.avesta.org/avdict/avdict.htm#dctm>
4. <http://www.chn.ir/news/?section=2&id=43479>. Retrieved, 2007.
5. <http://www.chn.ir/news/?Section=2&id=43508>. Retrieved, 2007.
6. http://62.193.18.228/index_view.asp?code=158078. Retrieved, 2007.
7. <http://www.chn.ir/news/?Section=2&id=44031>. Retrieved, 2007.
8. <http://www.chn.ir/news/?Section=2&id=43883>. Retrieved, 2007.
9. <http://www.chn.ir/news/?Section=2&id=43577>. Retrieved, 2007.
10. <http://www.iran-newspaper.com/1384/840805/html/report.htm>. Retrieved, 2007.
11. <http://www.chnpress.com/news/?section=2&id=7401>. Retrieved, 2007.
12. <http://www.iranmania.com/News/ArticleView/Default.asp?NewsCode=55943&NewsKind=CurrentAffairs>. Retrieved, 2007.

پنځم

ولې یو ویشته؟

که مو پام شوی وي، کله چې موږ په پښتوکې له لسو نه پورته شمېر کوو او دوه رقمي عدد وایو نو لومړی یوینز عدد یادوو او ورپسې لسیز.^{۳۴} دا کار تر نهه نوي پورې کوو، خو کله چې شمېر له نهه نوي پورته کېږي او درې رقمي عدد وایو نو بیا دا لار پرېږدو او اول لوی عدد یادوو او ورپسې کوچنی، لکه یوسل و یو، یوزر و یو... پر همدې لار چې کله له لسو نه تر شلو پورې حساب وایو، نو له «لس» نه وړاندې یو، دوه... ږدو او شمېر ته تر نولس پورې دوام ورکوو او ورپسې «شل» وایو. خو چې له شلو نه تر دېرشو پورې حساب کوو، نو د شل پر ځای له «ویشته» نه وړاندې یو، دوه... عدد ډېروو او تر نهه ویشته پورې یې «یو ویشته»، دوه ویشته...» وایو.

خو له دېرش، څلوېښت، پنځوس، شپېته، اویا، اتیا، نوي وروسته هماغه د یو دېرش... یو څلوېښت... یو پنځوس... یو شپېته... یو اویا... یو اتیا... یو نوي... لار نیسو او تر نهه نوي پورې حساب وایو.

^{۳۴} د سنسکریټ ژبې شمېرنه هم د پښتو په شان کیږي. لومړی یې یوینز عدد یادېږي او ورپسې لسیز. خو په پارسی کې دا کار له لسو نه تر ترشلو پورې کیږي او له شلونه هاخوا ته تر نهه نوي پورې لومړی لسیز یادېږي او ورپسې یوینز لکه (یازده، دوازه،... بیست ویک، سي ویک... نود و یک). د یادونې ده چې په سنسکریټ ژبه کې ځینې مهال د (یو کم ایو نه) اصطلاح هم کارېږي، چې دا په پښتو کې هم شته، لکه: یو کم سل، یو کم پنځوس...

ځينو وگړو ته پوښتنه پيدا کيږي، چې ولې له شلو نه تر نهه ويشت پورې دغه لار نه نيول کيږي او ولې د "ويشت" پرځای (يو شل)، (دوه شل)... نه وايو؟ د بې دودۍ داستونزه زياترینه هغو ته پېښيږي چې نوې، نوې يې پښتو زده کړې يا يې زده کوي. مونږ به دلته همدې پوښتنې ته ځواب ولټوو چې ولې يو ويشت، دوه ويشت... وايو او يو شل.. دو شل راته ناسم ښکاري؟ نو اړينه ده چې "ويشت" په ځينو ژبو کې وڅېړو.

"ويشت" گډ (مورفيم) يا لنډه گڼۍ بڼه "ويش" په اويستايي ژبه کې د "ويستي" visaiti په بڼه په خپلواک ډول راغلی او د شل مانا ورکوي. همدغسې دا ويې د پښتو په تړلې ژبه (پارسي) کې د "بيست" په بڼه شته دی، چې يوازې له پښتو ويي "ويشت" سره دوه غبرونه او، ش / توپير لري، چې داسې غبريز توپير د پښتو او پارسي وييو تر منځ په ډېرو کې ليدل کيږي. د ساري په ډول پښتو / او / پارسي / اب / د غبريز توپير په برخه کې "بار-وړی، وږښت-بارش، برادر-ورور، برف-واوره..." او د پښتو / ش / او پارسي / س / د بدلون په برخه کې "است-شته..." ساري بڼه لاسوند کيدای شي. د يادونې وړ ده، چې د / س / او / ش / غبرونو، يو پر بل بدلون او توپير په سنسکريت کې هم شته دی. د ساري په ډول په سنسکريت کې لس د "dasa" او "dasha" په بڼو ليکل شوی دی.

همدغسې په سنسکريت کې شلو ته "vimsati, vinsht, vinshati" ۳۵ ويي کارېدلي. د دې ويي لومړۍ برخه "ويم يا وين" هم د دې لړۍ يوه کړۍ برېښي. همداراز "ويشت" ته نژدې يو څه په پنجابي کې د "وي" په بڼه شته چې ښايي له سنسکريت نه ورغلي وي او د شل په مانا کارېږي.

نچوړ:

د ټولو خبرو پايله دا راوځي چې پښتو کې "ويشت" يا لنډه گڼۍ بڼه يې "ويش" هم شلو ته وايي، چې د پارسي "بيست" يا لنډې گڼۍ بڼې "بيس" او د اويستايي ژبې له "ويستي"، د سنسکريت له "vimsati, vinsht, vinshati" او د پنجابي له "وي" سره يوآري cognate دی او گډه ريښه لري.

35 سنسکريت کې ۱۰ ته، dasha dash, dasa، ۲۰ ته vimsati، ۳۰ ته trimsati، ۴۰ ته catvarim، ۵۰ ته pancasat، ۶۰ ته sasti، ۷۰ ته sapiti، ۸۰ ته asiti، ۹۰ ته navati، ۱۰۰ ته satam يا sata وايي. شلوته vimsati ترڅنگ dvidasha، vinshati، vinshat هم وايي. dictionary.www.com.tamilcube (اکټوبر ۲۰۱۲ ز)

داسې ښکاري چې په منځنۍ پښتو کې به “ویش” هم یو خپلواک ویی و او د اوسني “شل” پرځای به کارېد، چې د وخت په تېرېدو سره یې ځای “شل” نیولی دی.

دا ویی اوس په خپلواک ډول نه کارېږي خو رینه یې د (یو ویش/یو ویش، دوه ویش، درو ویش، څلرو ویش، پنځه ویش، شپږ ویش، اووه ویش، اته ویش، نهه ویش) په تړنگونو (ترکیبونو) کې لاهم ژوندی ده.

خو “شل” پښتو ژبه کې لکه د اروپایي ښکارندې (درځن^{۳۶}) په شان د ځینو توکو د څومره والي/quantity د مېچ (اندزې) واحد دی. لکه څنګه چې اوس د نړۍ په کچه دولسو ته (درځن) وايي، همدغسې پښتانه شل توکي (شله) ګڼي. اوس هم هغو ځایو کې چې پښتانه له ښاري ژوند څخه لېرې دي او ژبه یې سوچه ده (دوه شلې، درې شلې... نولس شلې) دود دي چې دوه شلې څلویښتو ته، درې شلې شپیتو ته... نولس شلې یوسل و اټاو ته وايي. هیله ده چې نوره څېړنه به یې هم وشي.

۳۶ درځن د ۱۲ یو ډول، شیانو ټولګې ته وايي. انګریزي د “dozen” ویی د زرې پرانسی له “douzaine” نه اخیستی دی. ډوزاین په پرانسی کې د دولس شیانو ټولګې ته وايي. پرانسی په خپل وار دا ویی د رومي امپراتورۍ د ژبې (لاتین) له «دودیسیم duodecim» څخه چې له «دوه duo + لسل decem» څخه مرکبه ده، پورکړی دی. په پرانسی کې د پنځلسو شیانو ټولګې ته «quinzaine»، د شلو شیانو ټولګې ته «vingtaine» او د سلو شیانو ټولګې ته «centaine» وايي. “ایتایمو اونالین - ۲۰۱۲ ز”

ویل کېږي چې د درځن تصور د عراق له سومریانو څخه اخیستل شوی دی. “علي عباس جلالپوري”

شپږم

وردگ او وردگي گړدود

میدان وردگ د ولایت په توگه:

میدان وردگ ولایت د افغانستان په مرکزي سیمه کې پروت دی. ختیز ته یې کابل - پروان، جنوب ختیز ته یې لوگر او لویديز ته یې بامیان-غزني ولایتونه پراته دي. دې ولایت ته د ظاهرشاه په واکپېر ۱۹۶۴ زیږدي کال کې د ولایت درجه ورکړل شوه. په دغه کال کې بادغیس، بغلان، بامیان، غوروات (غور)، قلات (زابل)، کاپیسا، کندوز، کونړونه (کونړ)، لغمان، لوگر، نیمروز، روزگان، پکتیا، سمنگان او تالقان سیمې هم ولایتونه وگرځېدل.^{۳۷}

د میدان وردگو لومړنۍ پلازمېنه کوټ اشرو وه؛ خو د سردار محمد داود خان په واکپېر کې یې میدان ښار د پلاز، مېنه وټاکل شوه. اول کې د دې ولایت نوم یوازې "وردگ" و؛ خو د ډاکټرنجیب الله د واکمنۍ له پای ته رسولو سره یې نوم په (میدان وردگ) واړول شو.

د میدان وردگ ولایت د نامه په اړه اوس هم د وردگو او میدان د ځینو خلکو ترمنځ

37 Statoids, Provinces of Afghanistan.

اختلافات شته دي. ځينې وردگ وايي، چې د ولايت نوم دې د پخوا په څېر يوازې وردگ وي خو ميدانيان ټينگارکوي، چې ولايت ته دې (ميدان وردگ) وويل شي. دا نوم اوس ډېر مشهور شويدي. پر دې سربېره ځينې وردگ بيا د (ميدان وردگ) پر ځای (وردگ ميدان) ترنگ غوره بولي او پر دې نامه ټينگار کوي.

د يادونې وړ ده، په هغو ټولو اثارو کې چې له ۱۹۹۲ زېږدي کال نه وړاندې ليکل شوي (له ځينو پرته) په هغو کې (ميدان) او (وردگ) د جلا، جلا سيمو لپاره کارېدلي دي. خو کله چې (وردگ) کلمه يوازې راغلې نو اطلاق يې پر ټول (ميدان وردگ) ولايت شوی دی.

په سياسي-جغرافيوې لحاظ ميدان وردگ ولايت، ډېر ارزښت لري. د کابل لويديزه دروازه ده او د افغانستان د څو مهمو ولايتونو په لاره کې پروت دی. د ميدان وردگ ولايت پراختيا (۹۰۲۳) کيلو متره مربع اټکل شوی او د سمندر له مخ نه (۲۲۲۵) متره لوړ پروت دی.

ميدان وردگ د خېلونو او توکمونو له مخې په درو سيمو (وردگ، ميدان او بهسود) وېشل کيږي، چې کومه رسمي بڼه نلري. په رسمي ډول له مرکز پرته اته ولسوالۍ لري (۱۳۹۱). د وردگو په سيمه کې چک، جغتو، سيداباد او جلگه (دايميرداد) ولسوالۍ راځي.

په جغتو ولسوالۍ کې د (جغتو) په نامه يو غر هم شته، چې ښايي له همدې امله ولسوالۍ (جغتو) بلل شوې وي. د پام وړ ده، چې د جغتو په نامه يوه ولسوالۍ په غزني کې هم شته ده. همداشان د منځنۍ اسيا په قرغزستان هېواد کې هم د جغتو په نامه يو غر شته دی. کيدون لري چې په تاريخي لحاظ د دواړو ترمنځ څه تړاو شته وي. (۹)

جلگه يوه لېرې پرته او د چارواکو له پامه لوبدلې ولسوالۍ ده. دې ولسوالۍ ته هزاره گان او پارسي ژبي (دايميرداد) وايي.

د ميدان په سيمه کې (ميدان ښار، نرخ، جلرېز) ولسوالۍ راځي. په بهسودو کې دوه ولسوالۍ پرتې دي. يوې ته يې اول بهسود وايي، دا ولسوالۍ د ولايت لويديز ته پرته ده، بلې ته يې مرکزي بهسود وايي او ځيني خلک يې دويم بهسود هم بولي.

د (بهسود) په نامه په ننگرهار کې هم يوه ولسوالۍ شته ده. په پېښور کې د چرات پرسرک، د پيو سپېشن او جلوزو ترمنځ هم يوې سيمې ته (ډاگ بهسود) ويل کيږي.

وردگ د پښتني ټبر په توگه:

وردگ له آره کرلانی پښتانه گڼل کېږي؛ خو دوی ځانونه په سیدانو ورگډوي. ځیني وردگ، منگل او ځدارن وایي چې دوی په خپلو کې وروڼه دي او د کورنۍ شخصې له امله پېل شوي دي. د منگلو، ځدارانو او وردگو د خپلوۍ د دې ولسي روایت پخلی د منگلو، ځدارانو او وردگو د گردودونو له پرتلیزې څېړنې هم کېږي. “د کرلانیو پښتنو د زېږون آر ټاټوبی د سلیمان غره، د برمل غر دی، چې له هغه ځایه وروسته خواره شوي او پر اوسنۍ سیمه مېشت شويدي.”^{۳۸}

ځیني وردگ په کونړ، هرات، هیلمند، زابل، غزني، بلخ، ننگرهار، بغلان، کندوز، غور (پوزه لیچ) ... کې هم اوسي.

په کونړ کې د وردگو د استوګنې ځایونه، گوریگا، گانشال ... دي. گانشالیان وایي چې دوی له وردگو دغلته تللي او په خټه مایار دي.

همداشان ځیني وردگ په دیر، دانګام...کې هم اوسي. ځینو وردگو په گوریگا کې په خپل ورتګ شاړې ځمکې ابادې کړي، ځینې یې په پیسو اخېستي او اوس دغلته خپلې ځمکې لري.

په هرات کې مېشت وردگ په انجیل ولسوالۍ کې ځانته یوکلې لري، چې د وردگانو محله یې بولي. د هیلمند؛ وردگ په (نادعلي) او (ناوه بارکزي) ولسوالیو کې اوسي.

ځیني وردگ د پاکستان د پنجاب ایالت د پینډۍ په (چچ) او (نټو) ولسوالیو (ضلعو) کې هم اوسي.

ځینو وردگو په بدخشان، فاریاب، بغلان او کابل کې خپله ژبه له لاسه ورکړې او پارسي ژبي شویدی.

په ولسي روایتونو کې وردگ په درو خېلونو: نوري، میرخېل او مایار وېشل کېږي او وایي چې یو خېل د قلم، بل د مشرۍ او بل خېل د تورې او جنگ خلک دي. دې فولکلوري روایت ته چې گورې د زردشت د وخت آریایي وګړنیز جوړښت وړ په یادېږي او له هغو سره یې اړیکو ته پام اوږي. ځکه “زردشت د زردشتیت یا اورپرستۍ د دین بنسټوال هم درې زامن درلودل، چې لومړی یې د موبدانو مشر، دویم یې د بزگرانو مشر او درېیم یې د جنگیالیو مشر و. د زردشت په امت کې هم دغه درې ډلې خلک: روحاني، بزگران او جنگي موجود ول.”^{۳۹}

۳۸ عبدالطیف یاد طالي، “پښتني قبيلې”

۳۹ علامه عبدالحی حبيبي، “د پخواني تمدن درې دورې”

همداشان له زردشته وړاندې کله، چې هندوستان ته آریایان په شاوخوا ۱۸۰۰ مخزیردي کلونو کې ننوتل او ځایي خلک (دراوړیان) یې پسې واخېستل او دوی یې پرځای مېشت شول؛ نو له خپلو آریایي فکرونو او باورونو سره سم یې وگړي په درو ډلو: برهمن = برمن (د عزت خاوندان یا روحانیان)، کشریان (جنگیالیان) او شودر = سوډر^{۴۰} (احق یا ښکته طبقه) ووېشل. هان، تر اوسه په هندوستان کې دغه طبقاتي نظام دوام لري. همدغسې د آریایي مخینې (سابقې) له امله په پښتنو کې هم د دغه طبقاتي نظام ښې نښانې پاتې دي.

وردگي گړدود:

په وردگي گړدود کې، که د ویي لومړۍ غږ زورکی /a/ ولري، نو په زېر /e/ بدلېږي. لکه لاندې:

ظریف خېل = ظریف خېل

شېشم = شېشم

لري = لېري

سړي = سېري

بدي = بدې

غوړي = غېري

وردگ = وېردگ

وردگي گړدود کې که د ویي په منځ کې کوم /a/ راشي، نو لکه د وزیري گړدود غوندې په /a/ بدلېږي، لکه لاندې:

کار = کور

پاس = پوس

ولاړ = ولور

ابا = ابو

کابل = کوبل

پلار = پلور

کال = کول

وردگ /خ/ په /خ/ اړوي، لکه لاندې:

۴۰ په غزني او لویه پکتیا کې اوس هم د سوډر ویي کارېږي، وایي: (خوشې سوډر دی. = خوشې احمق الوچک دی.)

ورځې = ورځې

ځای = ځای

څه = څه

په ځینو ځایو کې ای/ غورځوي لکه، لاندې:

دوی = دو

هغوی = هغو

د ویي وروستی بڼځینه /ه/ په /او/ اړوي، لکه:

به = بو

ته = تو

که = کو

په ځینو ویو کې سپک /و/ په ای/ بدلېږي، لکه:

پورې = پېرې

وردگي گړدود او پښتو سوچه وییونه:

وردگي گړدود کې ډېر پخواني او سوچه پښتو ویي اورېدل کيږي. د دې وییو ټولول او خوندي کول ډېر اړین دي. که خوندي نشي ښايي چې ډېر یې ورک شي او دا لویه ژبنۍ شتمني مو له لاسه ووځي. دا ویي په نورو گړدودونو په تېره منگلو، څدرانو، احمدزیو... کې هم اورېدل کيږي. د وردگي گړدود د وییو یو څو ساري دا دي:

پرېودل: وهل ټکول (گل خان یې په پنځه تنو ښه وپرېوده).

پارو: راشپېل

مکي: پاسټی، گرده نری ډوډی

لاسی: نان کنکه، دستی

پونډه (بلگر: پندډه): چم

خت: کمیس، څومره به ښه وي، چې د لاتین ویي «قمیص = کمیس» پرځای مو خپل ژوندی او خوږ ویی «خت» کارولی. د لغمان په ابراهیم خېلو کې هم د «خت» ډیرگړی «ختې» کارېږي چې د ناوې د واده جامو ته وايي. همداشان «ختې» د جامو په مانا په ځینو نورو پښتنو ټبرونو کې هم کارېږي لکه په دې کنځا کې «که سم نشو، ختې به ترې وباسم!»

جبرگه: هدیره

کړک: وږه څانگه. له دې څومره ښه ښکاري چې د کړکي^{۴۱} زینښه په کړک کې پټه ده.

کړه کی (بلگر یې: گرې کی، د خړه کی په وزن)، چنگک، هغه اله ده چې د ونې څانگې په پرېکېږي.

گونۍ (دبني په وزن): بوجی، توره

ایره: ږیره

سروېږدی: ^{۴۲}بالښت

بوده (د څارویو د شمېر د واحد په توگه): سره (خو بوده مال لري = څو سره مال لري؟)^{۴۳}

وڅه: ^{۴۴}د سړي یا ښځې گېلۍ.

گوانده: ^{۴۵}د خړه وری.

کناخ: کارغه، کارگه.

کیشکره: کیکره، تیتړه

زی: زوی

ترانه: تناره

اړوېدل: اړوېدل (په وردگي گړدودکې اوړون metathese هم دپام وړ دی.) همداشان په دې گړدود کې نور ډېر خواږه غونډونه^{۴۶}، گړنې^{۴۷}، څرگندنې^{۴۸} او متلونه شته چې خوندي کول یې اړین برېښي. لکه:

- (تورې تربې) د (هلې څلې) په مانا

- (ور په دروازه) د (door to door) په مانا (البته دا مې په میدان ښار کې اړوېدلی دی.)

41 window

۴۲ احمدزي او ځینې نور هم ورته سروېږدی وايي. په احمدزيو کوچیو کې سروېږدی کېښوول، د دلیل راوړلو او د ژغورنې د لارموندنې په مجازي مانا هم کارېږي، لکه (هغه خو دې وواژه اوس به ځانته څه سروېږدی ږدي؟)

۴۳ احمدزي (بوده) د اوبښانو د شمېر د واحد په توگه کاروي. او د مېړو او بزو د شمېر واحد په توگه (غور) کاروي، لکه (خالو څو غوره مېرې لري؟ ځونډې لس غوره بزې لري.)

۴۴ په ځدرانو، منگلو، احمدزيوکې یې ”وخ، وڅکی...“ بلگړونه هم شته دي.

۴۵ احمدزي ورته (گوینده) وايي. دا ویی د منگلو، ځدرانو ترمنځ هم دود دی.

46 phrases

47 Idioms

48 expressions

- غور په غورو توپيري، کورت دې خاورې وخوري. (متل - دا مې هم په ميدان
ښار کې اورېدلی دی.)
- چې سوی هنم، نو هغه لوی هنم.
- کېر به وښوري خو کرهېر به ونه ښوري.
داسې نوره ژبنی شتمني شته چې لاتر اوسه په وردگي گړدود کې پټه ده او
د پوهانو لارې څاري، چې کله به يې ټولوي؛ څپري به يې او له مرگه به يې
ژغوري. (پای)

اخځونه:

۱. یاد طالبی، عبداللطیف. (۱۳۸۵). پښتني قبیلي. دانش خپرندویه ټولنه، پېښور.
۲. کاکاخېل، ظفر. (۲۰۰۹). پښتانه د تاریخ په رڼا کې. یونیورسټي بک ایجنسی، پېښور.
۳. حبیبی، علامه عبدالحی. (۱۳۸۶ او وروسته). شل مقالې، بیلابیل ټوکونه. علامه رشاد خپرندویه ټولنه، کندهار.
۴. صمیم، محمد اصف. (۱۵ جنوری ۲۰۱۵). شمال د پښتنو آرمېشتون. دعوت مېلویا. پر ۱ فبرورۍ ۲۰۰۶ له لادې لارې وکتل شو:
[/https://dawatmedia24.com](https://dawatmedia24.com)

5. Statoids. (n.d.). Administrative divisions of countries: Provinces of Afghanistan Retrieved February 1, 2006, from <http://www.statoids.com/uaf.html>

اووم

شنېخ - د پښتو يو زوړ ويی دی

شنېخ د میدان وردگ ولایت د سیداباد ولسوالۍ یوه حوزه ده. په دې حوزه کې ټول پښتانه اوسي. داسې ښکاري چې دا سیمه د غزنویانو په واکپېر کې هم اباد وه او پیاوړي عالم لکه خواجه اسماعیل شنيزي، چې دافغاني پارسی لوی شاعر (حکیم سنایي) استاد و، هم پکې ژوند کاو.

“حکیم سنایي د خواجه اسماعیل شنيزي څخه علم او عمل دواړه زده کړي ول. په بله ژبه د حکیم د ظاهري او باطني علومو استاد نوموړی خواجه و... خواجه اسماعیل دپنځمې هجري پېړۍ په پای او د شپږمې هجري پېړۍ په پیل کې د هېواد یو لوی عالم او عارف و، چې علاقه مندانو او شاگردانو به ترې علمي او عرفاني استفادې او استفاضې کولې.”^{۴۹}

حکیم سنایي، د محمد اسماعیل شنيزي پر شاگردولي ویاړل او خپل هر څه یې د نوموړي له برکته بلل. شنيزی د غزني د لوی حکیم په دېوان کې په یو اووه بیتیز غزل کې په ډېر درنښت یاد شوی دی:^{۵۰}

علم و عمل خواجه اسماعیل شنيزی
ما را ز نه چیزى برسانید به چیزى

۴۹ اړینزی، احسان الله. “دغزني دلوی عارف حکیم سنایي د استاد خواجه اسماعیل شنيزي مزار.”

۵۰ اړینزی، احسان الله. “دغزني دلوی عارف حکیم سنایي د استاد خواجه اسماعیل شنيزي مزار.”

ما کبک دری بوده گریزنده زکبکی
 او کرده دل ما چو دل باز گریزی
 در کارگه و بارگه حکم و فنا یافت
 جان و دل از دواسماعیل عزیزی
 دین تازه شد از صدق اسماعیل پیمبر
 جان تازه شد از دین اسماعیل شنیزی
 چونان که سنایی را او قدر شناسد
 ای بخت بدو گوی تو با بخت قوی زی

سنایی چې د غزنویانو په واکپیر کې د شنېخ سیمه پراخه وه او ډېرو کلیو چې اوس د شنېخ برخه نه گڼل کیږي هم په دې سیمه پورې اړه درلوده. د میدان وردگ ولایت اوسېدونکي لیکوال او څېړونکي احسان الله ارینزي، چې د خواجه اسماعیل شنيزي په اړه یې څېړنه کړې، د شنېخ په اړه لیکلي "شنیز دره د خروار (ختیځ)، سجاوند یا سگاوند (شمال ختیځ)، وټسیا (هفت آسیا) (جنوب)، انخي (لویدیځ)، جغتو (جنوب لویدیځ) او سیداباد (شمال) تر منځ موقعیت لري او دا لاندې کلي په کې حساب دي: اوتري، ډنډوکي، سلطان خېل، چهاردهي، پټان خېل، باغک، حسن خېل، یوسف خېل، خواجه گان، لرم، اکه خېل، ښادي خېل، خواجه پاچاخېل، پټنک، سالار، بهادرخېل، سدوخېل، برات خېل، تره خېل، تودې چینې، کمکی ودره (ابدره) ستره ودره، سیرک، سرکول، بلنکاش او ځینې نور چې ټول په اداري تشکیل کې دسیداباده ولسوالۍ پورې تړلي دي."^{۵۱}

شنېخ یو سوچه پښتو ځانگړ نوم برېښي چې د پښتنو لخوا پرې ایښوول شوی ښکاري. ځیني خلک، چې پښتانه د افغانستان د یو لوی ټبر په توگه نشي زغملای وایي چې د میدان وردگ، غزني، غور او پخواني غرjestان سیمې له آره د پښتنو نه دي او پښتانه دغلته وروسته تللي دي، خو دا خبره د دغو ځایو ځیني نومونه چې له آره پښتو دي، ردوي. په دې نومونو کې یو هم (شنېخ) دی، چې بې له اړنگ-پړنگه پښتو دی او سیمه کې یې پښتانه اوسېدلي او اوسي.

دا نوم له دوو گړونو (مورفیمونو) څخه جوړ شوی دی. اول گړ یې "شین" د (سبز، تازه، سمسور) په مانا او "یخ" روستاږی دی، چې د (ځای) مانا ورکوي. "شین" یا اوږدلی بڼه "شني" د پښتو په ډېرو ترنگونو (ترکیبونو) کې راغلې چې وروسته به یې بشپړه یادونه وشي.

۵۱ ارینزي، احسان الله. "دغزني دلوی عارف حکیم سنایی د استاد خواجه اسماعیل شنيزي مزار."

او "يخ" روستاډی د پښتو په پخوانیو شعرونو کې د روستاډي په بڼه په (ختیخ، لوبیدیخ او دریخ) وییو کې تر مونږ رارسېدلی او بلګر (المورفیم) یې په (منخ، رمنخ، گهیخ...) کې هم شته دی.

د "يخ" روستاډي په اړه ځینې ژبېڅېړندویان وايي، چې دا له ځانه جوړ شوی او یا هم ټکر ویی دی، خو دا خبره ځکه ردېدای شي چې هان د کابل په هوتخېلو کې مې د یو ملګري له خولې د ځای نژدې بلګر او لنډون د /خ/ په وینګ اورېدلی دی.^{۵۲}

دې هوتک ملګري له ما سره په خبرو کې وویل "زمونږ په مابینخ کې به دا خبرې نه وي." مطلب یې دا و چې زموږ په منخ کې د داسې خبرو اړتیا نشته ده. مابینخ د منخ اصلي بڼه او له "مابین + ځای = ځی" څخه جوړ شوی ویی ښکاري. نو په همدې بنسټ ویلای شو چې د "شینخ" لغوي مانا (شین ځای) دی. دا سیمه ډېره تر و تازه او سمسوره ده او ښايي له همدې امله ورته (شینخ) ویل شوی وي. په پښتو کې د "شین" ویی ډېر کارېدلی، چې یو څو نمونې یې دا دي: لومړی: د "شین" له رېښې رامنځته شوي، پښتو ځای او ټبر نومونه: شینه: دا سیمه د کابل څرخي پله او احمدشاه بابا مېنې (ارزان قیمت) ته نژدې پرته ده.

شینکی: په کونړ او تګاو کې یو، یو ځای پر دې نامه شته دی. شینواري: دا د ننگرهار ولایت یوه ولسوالۍ ده چې د پښتنو یو لوی ټبر (شینواري) پکې اوسي.

شینکی: د پکتیا په سید کرم ولسوال کې له کوسین سره نژدې څو غونډۍ شته دي، چې یوګرې (مفرد) یې شینکی او ډېرګرې (جمع) یې شینکي بلل کیږي. ویل کیږي چې دغه غونډۍ پخوا ډېرې شنې او سمسورې وې.^{۵۳} شینکوړک: دا د کونړ د شینگل ولسوالۍ د یو کلي نوم دی. دا د پښتو ژبې د دوو سترو لیکوالو او سیاستوالو (بهاالدین مجروح او سید شمس الدین مجروح) پلرنی ټاټوبی دی. د یادونې وړ ده چې (-شینګ-) مورفیم په پشه یي ژبه کې هم موندل کیږي لکه په الیشنگ، کې چې د لغمان ولایت یوه ولسوالۍ ده. ماته مالومه نشوه چې

۵۲ د ښاغلي سیف الرحمان هوتک، چې د کابل په هوتخېلو کې ژوند کوي، له خولې مې اورېدلی دی. همداشان د کندهار د امنیتي قوماندان جنرال رازق له خولې مې هم په رسنیو کې د (مابینخ) وینګ اوریدلی دی.

۵۳ دا مالومات راته ښاغلي مجاهدالله خان چې د سید کرم د کوسین اوسېدونکی دی، راکړي دي.

شینکوپک کې (شین یا شینگ) پښتو دی که پشه یی.

شینگاری: ^{۵۴}دا سیمه د لغمان په الینگار دره کې پرته ده. په دې ویی کې هم د (شین) ریښه ښکاري. داسې مالومېږي چې په دې ترنگ کې د (غره) ویی پخوانی بڼه "گیری" ^{۵۵}gi-ri هم پته وي. په دې جوړښت په پښتو کې د (شین سري)، شین سترگي، شین ټاغي... ترنگونه شته دي.

شینکي کنډو: د پکتیا او لوگر ولایتونو د ازري او ځاځیو ترمنځ یو کنډو دی. د دې ځای خاوره د نورې سیمې پرتله شنه ده. ^{۵۶}

شنه کلا: د لوگر له (برکي راجان) نه جنوب خواته د اخونخېلو او شمه زار ترمنځ یوه سیمه ده، چې د شنې کلا په نامه یادېږي. ^{۵۷}

دویم: د "شین" له ریښې رامنځته شوي، ځیني عام وي:

شینواری: یو ډول مچ (حشره) دی، چې په انگرېزي کې ورته dragon fly وايي، ځیني پښتانه یې سلايي هم بولي. دا پر شنو بوټو ډېر کېږي او زیاتره یې شین رنګ لري چې له همدې وجې ورته شینواری ویل کېږي.

شینلی (بلګرېي: شنبلی): شنه او تازه وابښه

شنه: تازه وابښه (دوی خپلو څارویو ته شنه ورکوي).

شنوالی: د ښونه (زیتون) د ونې دانې

شنه ټوخله: توره ټوخله، یو ډول ټوخی دی، whooping cough

شنه خړه: گهڅ وختي (ادم خان په شنه خړه له کوره ووت).

شنه زرغونه: د بوټۍ ټال، rainbow

شنه غاړه: شنه ټوخله

شنه لوخړه: شین لوگی، گني لوگی

شنې: د خنځک د ونې غوړې دانې چې چیچل (خوپل) کېږي هم او تېل هم ورنه اېستل کېږي (متل: شنې په پټه نه چیچل کېږي).

^{۵۴} د شینگاري یادونه راته ښاغلي داوود نیازي چې د الینگار درې اوسېدونکی او د څو کتابونو لیکوال دی، کړې ده. په دې سیمه کې زیاتره نیازي اوسېږي.

^{۵۵} گيري giri سنسکريت کې غره ته وايي. (2011 www.dictionaty.tamilcube.com ز) قاموسونه. کام هم (گاره) کلمه د لوی کاني a large rock په مانا او د کانپزي ځمکې rocky ground په مانا راخېستې ده.

^{۵۶} د ښاغلي حکیم خان کوچي له خولې - نوموړی احمدزی پښتون دی، چې د چاپیریال ساتنې په اړه کې یې کار کاوه او د پښتو ډیر دودونه او پښتونولي اړوند مسایل یې په یوه ټولګه کې راغونډ کړي ول.

^{۵۷} د ښاغلي حکیم خان کوچي له خولې

شین توتي: مشهوره مرغی چې ځینې وگړي یې د خبرو لپاره هم ساتي.
شین ټاغ (شین ټغ، شین ټغی): یو ډول مارغه دی.
شین جاولی: هغه بوتی چې مړاوی شوی وي.
شین خوتی: یو ډول مارغه دی.
شین خورکه: یو ډول شین رنگی کرپوری دی، څرمینکی.
شین زمري: زړور، دلاور، تکړه
شین سترگی: شینو
شین سری: هغه څوک چې سر یې نوی نوی خرپیلی وي.
شینشوبی: سارایي ویلنی، سلات
شین غزی: د غزه (وني) یو ډول دی.
شین سرې: یو ډول هیلې ده.
شین غاړی: یو ډول مرغی ده.
شین غولانځه: دگلو- بزو یو ډول ناروغي ده چې تي یې پکې درد کوي (ظفراللغات).
شین کوپم: د اوبو ډنډ چې شین ښکاري.
شین کوژی: یو ډول مرغی ده.
شین گلی: یو ډول بوتی دی چې په یونانی درملنه کې ترې گټه اخستل کیږي.
شینکی: سمسور، تازه لکه دې ټپه کې چې وایي: (خال به د یار له وینو کېږدم—
چې شینکي باغ کې گل گلاب وشرمونه).
شینکی: له پخې خټې جوړه شوې کاسه چې رنگیږي، اوس یې کارول لږ شوي
او انتیک گنل کیږي.
شینگی: دیدو، هغه آس چې د سپرلی له کاره وغورځي او بار په نه وړل کیږي.
شیني: یو ډول دانه چې پر پښو او لاسو راخېژي او ډېر درد کوي.
شینوبی: شنې اوبه، نری شوملې (شرومې)^{۵۸}
شینو: شین سترگی هلك.
شینوگی: شنې سترگې نجلۍ

نچوړ:

شینځ د اوسني میدان وردگ ولایت د سید اباد ولسوالۍ یوه حوزه ده، چې د
سید اباد ولسوالۍ او غزني ترمنځ موقعیت لري. په پښتو ژبه کې د “شین” ویي
ډېر کارېدنگ، د شینځ اېټیمولوژیکي جوړښت او د سیمې چاپېرچل ته په کتو سره
۵۸ د لغمان ابراهیم خېل یې (شونځې اوبه) بولي.

دا ویی په دې ډول (شین + ځای = شني + ځی = شني + یخ) شنیځ کیږي، چې
گړنی (مجازي) مانا یې سمسور او اباد ځای کیږي.

شنیځ د پښتو یو سوچه ویی دی، چې د ځاینوم په بڼه له نن څخه شاوخوا زر
کاله وړاندې، د غزنویانو په واکپېر کې هم دود و او د دې سیمې یو عالم او عارف
(اسماعیل شینيزي) چې د (حکیم سنایي) استاد و، د دویم نوم په توګه کارولی دی.
له شنیځ سره د پښتو هغه درې ویي (لویدیځ، ختیځ، دریځ) چې د (یخ) روستاړی
پکې د ځای په مانا راغلی، څلور کیږي. (البته له گهيځ، ږمنځ، ماينځ... نه پرته)
(؟)

په پښتو او پښتو نخوا کې ډېر داسې ځای نومونه او نور ویي شته چې د "شین"
ریښه لري.

همداشان شین (زرغون) په پښتوکې د تازه او سمسور په مجازي مانا هم کارېږي.
هیله ده چې نوره څېړنه به یې هم وشي.

اخځونه:

۱. زیار، مجاور احمد. (۱۳۸۵). لیکلارښود. د ساپی پښتو څېړنې او پراختیا مرکز، کابل.
۲. کاکاخېل، سید بهادر شاه ظفر. ظفر اللغات. پېښور: داره اشاعت سرحد پشاور.
۳. زاهد مشواڼی، عبدالقیوم. (۱۳۹۱). زاهد پښتو- پښتو سیند. دانش خپرندویه ټولنه، کابل.
۴. آرینزی، احسان الله. دغزني د لوی عارف حکیم سنایی د استاد خواجه اسماعیل شنيزي مزار. پر ۱ فروری ۲۰۱۰ ز له دې لینک <http://www.bena-wa.com> څخه کتل.

اتم

آس او متلونه

آس په درسته نړۍ کې د شرافت، ښکلا او تېزۍ له امله پېژندوی دی. د هر دین او مذهب لارویان یې پاک او مبارک گڼي، د بریا وسیله، د ښېگڼې او ښکمرغۍ پال یې بولي.

په هغو ټولو پخوانیو اثارو کې چې تراوسه یې څرک لگېدلی د طاقت، چټکتیا او تبرک نښه او نښان گڼل شوی دی.

آس په لومړي ځل د تور سمندرګي په شمالي وښیانو کې، په بل عبارت د یوکرین او یوکرین ته څېرمه ځمکو په سویلي ورشو گانو کې، چې د آریایانو اولنی ټاټوبی بلل کېږي، په څلور زره مخزېږدي (۴۰۰۰ ق م) کې د پيو (شیدو)، غوښې او پوستکي په خاطر کورنی شوی او پالل شوی دی.

آس د څلورو (۴) کلو په منگ (عمر) بالغ بلل کېږي. د میندواری (حمل) موده یې یولس مېاشتې وي، خو کله ناکله له لس (۱۰) میاشتو نیولې تر دولس (۱۲) میاشتو وخت هم نیسي. د آس عمر عموماً د شل (۲۰) او پنځه ویش (۲۵) کلو ترمنځ وي. په ټوله دنیا کې دوه سوه ډوله یا ذاته اسونه شته دي. یو آس چې پوخ عمر ته رسېدلی وي او زر (۱۰۰۰) پونډه (۴۵۳ کیلو گرامه) وزن ولري؛ په بدن کې دیارلس نیم گېلنه وینه لري. ډېر آسونه اتلس (۱۸) جوړې پوښتی لري، مگر عربي او هغو اسونو چې د هندي آریایانو په سپېڅلي کتاب ریگویدا (۱۸۰۰ ق م)

کې يې يادونه شوې؛ اووه لس (۱۷) جوړې پوښتې درلودې. د زياتو اسونو لکۍ له اتلس (۱۸) مورو^{۵۹} څخه جوړې وي، خو د عربي اسونو لکۍ له شپاړس (۱۶) مورو څخه جوړې دي.

د آس د سترگو ليد (نظر) ډېر تېز وي، سترگې يې د وچې د غونډو حيواناتو په پرتله غټې دي او په يوه وخت، پرته له شانه، نور ټول، ښي، کيڼ او مخامخ لوري ليدلای شي.

آس د انسان او ځينو نورو حيواناتو، په توپير يوازې د پوزې له لارې سا اخلي. د منډې پر مهال، په يوه دقيقه کې، پنځلس (۱۵) گېلنه او همداسې (عام) تگ په دوران د يوه گيلن څلورمه برخه اکسيجن اخلي.

زړه يې په يوه دقيقه کې پنځه دېرش (۳۵) وارې الوځي. «يو ډېر گړندۍ آس په يوساعت کې پنځه څلوېښت (۴۵) ميله (۷۲ کيلو متره) واټن وهلاي شي.»

لکه څرنگه چې آس له شپږ زره (۶۰۰۰) کلو راهيسې له انسان سره نژدې پاتې شوی، نو له انسان سره يې د ژوندانه په هر ډگر: جنگ - جدل، سفر، لېږد، يوه، توخم شيندنه او نورو څانگو کې مرستې کړې دي. په خپل زور، چټکۍ او ښکلا يې ډېر درنښت (عزت) او نوم (شهريت) موندلی، هان د خدايگوتي (ديوتا) مقام يې خپل کړی او ډير مهال د يونانيانو او ځينو نورو قومونو معبود پاتې شوی دی. آس د انسان په خيالاتو، گروهه (عقيده) او ژبه ډېر اغيز ښندلی؛ ډېر اساطير^{۶۰}، انگرېزي^{۶۱}، متلونه^{۶۲}، گرېني^{۶۳}، څرگندنې يا اصطلاحات^{۶۴}، وييونه^{۶۵}، استعارې^{۶۶}، د ځايونو او انسانانو نومونه د، ده د شتون او انسان سره د نژدې پاتېدو له کبله منځته راغلي، چې په لټولو او شربلو سره يې ډېرې تاريخي رښتيني (حقايق) سپينېدای او برسېرېدای شي.

دې ليکنه کې د گوتو په شمېر متلونه چې د آس په اړه ويل شوي اويا هم آس پکې په څه ناڅه ډول ياد شوی، له پښتو او ځينو نورو ژبو څخه راغونډ شوي او تاسو ته وړاندې کېږي.

59 Vertebrae

60 Myths

61 Superstitions

62 Proverbs

63 Idioms

64 Expressions

65 Words

66 Similes

آس او پښتو متلونه:

دا به له مبالغې خالي وي، چې و وايو تر اوسه چې ليکوال د آس اړوند متلونو لټون کړی، څومره متلونه چې د آس اړوند په پښتو کې شته، په بله ژبه کې ليکوال ندي ليدلي. دا خبره روښانوي چې آس د پښتنو ډېر پخوانی ملگری دی او ښايي چې د پښتون ولس نیکونو آس کورنۍ کړی او پاللی هم وي.

۱. آس چې شنېږي، د مېخ په زورشنېږي.
۲. آس د مېوړي په زور ټوپونه وهي. د لومړي او دويم متل پنجابي اندول: مېښه د مېوړي له وجې زورونه وهي.
۳. آسپه د اورېشو په زور آسپه ده.
۴. آس چې خوار وي، نو بې واگو شي.
۵. آسپه خپلې اورېشې پخپله زياتوي.
۶. آس چې خدای خواروي؛ نو يابو يې کي.
۷. آس چې له خره سره وتړې، د خرو خوی زده کوي.
۸. د زلمي/پېغلې ساتنه د آس ساتنه ده.
۹. آس چې ټکنی دی میدان لنډی دی.
۱۰. آس يې هغو له ورکه، چې د تانگ د تړلو يې نه و.
۱۱. آس هغو ته ورکه، چې په تانگ تړلو يې پوهيږي. (لسم او يولسم متلونه يوشانې مطلب ښندي، لسم بيانیه او يولسم امریه ښې لري).
۱۲. د جنگ په وخت کې آسونه، نه څرېږي/ډين کيږي.
۱۳. خر په ډين آس کيدای نشي.
۱۴. آس دې له بله، لښته دې له ځنکله، چې نن يې نه ځغلوې؛ نو لا کله؟
۱۵. آس پردی، سور پرې مړی.
۱۶. آس به درکم خو سپرېږي، به پرې نه!
۱۷. آس لره په/تر لاس لره!
۱۸. اسم (آس هم) غواړې او په لسم (لس هم) غواړې.
۱۹. زوړ يار ډين کړی آس دی. دا متل په پارسی کې هم په دې شکل دی: يار قدیم آسب ډين کرده است.
۲۰. خوله چې اموخته شي، آس ندی چې قیزه شي.
۲۱. اخور بې جوړکه، ويلې آس به خدای راکي.
۲۲. چا په کلي کې نه پريښود، ويلې آس مې د ملک/خان کره وتړئ!

۲۳. آسونو نالونه وهل چونگنبو هم پښې جگې/پورته کړې.
۲۴. آس يې په خر بارکه، خر يې پې مردارکه!
۲۵. آسان يې په سوو گتې مېړونه يې په خولو گتې.
۲۶. د آس لغته آس زغمي.
۲۷. د آسپې کره چې د زرو، روپو بجې وشي نو غور هم نه رپوي او که په چرگه کې د دوه، روپو هگې وشي نو بلورونه ماتوي.
۲۸. ښه دې پاس وي، که په خره وي که په آس وي.
۲۹. آس چې تگې شي، شپېلک نه غواړي.
۳۰. د آس شاته مه تېرېره او د ماړه/امر مخې ته.
۳۱. لکه د ټانگې آس، بلې خوا نه گوري. (متل؟)
۳۲. چې په تمه د سوړو شي، هغه پاتې په ميرو شي.
۳۳. خر په ذين نه آس کيږي./خر په ذين آس کېدای نه شي.
۳۴. چې د تارو يې قيزه وي-د اغه (هغه) آس به څه مزه وي؟
۳۵. آس هم تاوان او نس هم تاوان.
۳۶. پردی آس خپل خره سره برابر وي. (متل؟)
۳۷. د آس قيزه چاته مه ورکوه.
۳۸. د آس لغته آس زغمي.
۳۹. آس ششني (شېږي)، خر رايي غاټرې نورې بلا وايي.
۴۰. يو په ښځه مه نازېره، يو په وسله او يو په آس.
۴۱. آس اسان دی، سنج يې گران دی.
۴۲. آس به اوبو له بوخې، خو چې اوبه نه څښي نو څه به يې کړې؟
۴۳. آس پردی سور پرې کمالی/میری.
۴۴. آس په خپل قابو تربيري.
۴۵. آس توبره په کار زياتوي.
۴۶. آس چې په ميدان ورځي، نو د سواره په زور ورځي.
۴۷. آس چې خدای خواروي، نوم يې يابو کړي.
۴۸. آس دبله، غمچينه د ځنگله، چې دی يې نه ځغلوې نو به يې څوک ځغلوې.
۴۹. آس د خرو په ډله خر شي.
۵۰. آس د سواره کوناتي پېژني.
۵۱. آس د مورې په زور ترپکې وهي.

۵۲. آس دی خو د خر نه پاس دی.

۵۳. آس دې وي، په لس دې وي.

۵۴. آس ښه دی که متروکه، لعنت شه په دواړه توکه!

۵۵. آس که د وښو سره یاري وکړي، نو خوري به څه؟

۵۶. آس نه راکوز، په خره سور!

۵۷. آس نه راکوز شه، آس زما دی.

۵۸. وزیري آس، ځانته خپله دانه زیاتوي.

۵۹. آس او خر په یو اخور اوبه څښي.

۶۰. آس ورکول د ښځې ورکول دي.

آس د نورو ژبو په متلونو کې:

آس ته که اضافي پروړه ورنکړل شي نه غټیږي اوکه سړی د پرلپسې معاش سربېره
نوره گټه ونلري، نو نه شتمنېږي. (چيني متل)

Old horse does not learn how to walk.

ژباړه: زوړ آس د تگ چل نه زده کوي. (پرتگالي)

پښتو انډول: کونډې ته د غو... چل مه ورښئ.

One does not examine the teeth of a gift horse.

ژباړه: د سوغاتي آس غاښونه څوک نه گوري. (پرتگالي، یوناني، انگرېزي...)

The best horse needs breaking and the aptest child needs teaching.

ژباړه: ډیر ښه آس ماتول غواړي او ډیر تېز ماشوم پوهول (انگریزي)

پښتو انډول: انسان ته خبره او خره ته کوټک.

دجنگي آس، سېرلي^{۶۷} او پاچا مخې ته مه تېرېږئ. (تورات)

پښتو انډول: د آس شاته مه تېرېږه او د ماړه / امر مخې ته.

یادښت: د تورات ډېر متلون له پښتو هغو سره، سرخوري.

آس ته قمچینه (چابک)، خره ته قیزه اوسوډر (احمق) ته گېډه کې چاپه پکارده.

(تورات)

دچېلي (He-goat) له مخې نه، د آس له شانه او د سړي له ټولو خواو څخه

ډارېږه. (روسي)

The world would not make a race –horse of a donkey.

۶۷ سېرلي: he-goat

ژباړه: ټوله دنيا به له خره نه دځغاستې آس جوړ نکړای شي. (ايرلينډي)
پښتوانډول: تور خر په سابون نه سپينېږي.
بل انډول: خر په ذين نه آس کيږي.

A horse hired never tired.

ژباړه: پور کړی آس نه سترې کېږي. (سکاټلينډي)
پښتوانډول: پردی خر په شا قوي دی.

The horse-shoe that clatters wants a nail.

د آس نال چې کړنگيږي، نومېڅ غواړي. (انگريزي)

گوړا گرايک تماشه، سوار گرا تو دو تماشه (اردو)
(که آس وغورځېد نو يوه ننداره او که آسوار وغورځېد نودوه نندارې).

اعلم بفرسانها (عربي)
ژباړه: آس خپل خاوند ښه پېژني. (دا متل د هغه چا په اړه ويل کيږي، چې خلک
يې شتمن بولي، خو شتمن نه وي.)

الخيال ميامين. (عربي)
ژباړه: آس مبارک دی.

It is good horse that draws its own cart. (Irish)

ژباړه: هغه آس چې خپله گاډۍ کشوي ښه آس دی.

Better a poor horse than no horse at all. (Scottish)

ژباړه: له نه آس نه خوار آس هم ښه دی.

Why shut the barn door after the horse is gone.

د آس له ورکېدو وروسته د استېلې ورتل په درد نه خوري. (سکاټش)
پښتوانډول: اختر چې تېرشي نکروزې په دېواله وتېه!

از آسب دو از صاحبش جو. (فارسي)
ژباړه: د آس منډه وي او د خاوند اوربشې.

آسب نجیب را يك تازیانه بس آست. (فارسي)
ژباړه: اصلي آس ته يوه قمچینه پکار وي.
پښتو اندول: عقلمند ته اشاره او کم عقل ته کوټک.

اخځونه:

۱. ياسيني، عبدالشکور. (۱۹۸۲). ولسي پانگه. د ساپي د پښتو څېړنو او پراختيا مرکز، پېښور.
۲. ميچر، محمد نواز خان. (۲۰۰۴) تاريخي متلونه. سיתי بک ايجنسي، پېښور.
۳. محمد سرور. (۲۰۰۳). هوبنياران وايي [متلونه]. رحمن گل پبلشرز، پېښور.
۴. منصوري، مهتاب. (۱۳۸۰). ضرب المثلهاى ايرانى. انتشارات جاجرمى، تهران.
۵. علامه، الدميړى. (۱۹۹۲). حيات الحيوان [اردو ژباړه: مولانا محمد عباس فتح پورى]. اداره اسلاميات، لاهور.
۶. د تورات اردو ژباړه
7. Field Enterprises Educational Corporation (1960). Horse. The World Book Encyclopedia.
8. Griffith, R. T. H. (1889). The Hymns of the Rigveda (2nd ed.). Alpha Edition.
9. Oklahoma State University (n.d.). Horse. Breeds of Livestock. Retrieved February 3, 2003, from <https://breeds.okstate.edu/?Forwarded=afs.okstate.edu/breeds/horse>.
10. Scots Online. (n.d.). Scottish Proverbs and Idioms. Retrieved February 3, 2003, from <https://www.scots-online.org/grammar/eed-ioms.htm>
11. Scots Online. (n.d.). Scottish Proverbs. Retrieved February 3, 2003, from www.visitunkkeld.com/scotish-proverbs.htm

ځيني نورې سرچينې:

1. www.hindu.com. Retrieved, 2003.
2. www.library.thinkquest.org. Retrieved, 2003.
3. www.terican.com. Retrieved, 2003.
4. www.users.hartwick.edu/~ides/index.htm. Retrieved, 2003.

نهم

پښتو متلونو کې متلي اتلان

متل له تجربې ډکه لنډه او پخه وينا وي چې خلک يې په خبرو کې کاروي. متل کله د نظر د پخلي لپاره وړاندې کېږي، کله د څو کلونو يوه لويه تجربه په لنډو کلمو کې د اوريدونکي مخې ته ږدي او کله هم د مجربې لارښوونې په ډول ويل کېږي. متلونه داسې پخې او له تجربې ډکې لنډې ويناوې وي چې هم پکې خوند شته، هم پکې لارښوونه او هم پکې ټولنيزه تجربه او مشاهده. په هغو ټولنو کې چې ليکلي قوانين او نرخونه نلري متلونه يې د دوديز قانون ناليکلي قواعد وي، چې په مټ يې لويې، لويې شخړې هوارېږي او څوک ترې سرغړاوي ته هم زړه نه ښه کوي.

په ځينو ټولنو کې هم دا متلونه، انگرېزي او نور کلتوري ارزښتونه د وخت په تېرېدو سره ديني بنسټونه او روايتونه گرځي. د يهوديانو د سپېڅلي کتاب «تورات» يوه برخه متلونه تشکيلوي چې ويل کېږي په پخوانيو مصريانو پورې اړه لري، ځينې يې د اسراييلي ټولنې ويناوې گڼي، چې د سليمان (ع) د پاچاهۍ په دوره کې ټولې شوې دي او ځينې يې په خپله د سليمان (ع) خبرې بولي. د تورات د متلونو دغه برخه په عبراني ژبه کې د «مشلي/ميشلي» يعنې «متلې/متلونه» په نامه يادېږي. ماته خو داسې بريښي چې د پښتو «متل» کلمې ريښه به په مستقيم يا

غير مستقيم ډول همدغې عبراني کلمې ته رسيږي. بله خبره داده چې د تورات متلونه له پښتو متلونو سره ډيره هم رنگي هم لري، خو د تورات متلونه له پښتو متلونو سره نه بلکې د نړۍ د ډيرو ژبو له متلونو سره ورته والی لري. د ځينو متلونو شاته لويې کيسې او افسانې پرتې وي، چې زياتره متلونه د همدغو کيسو نچور او شيره وي او د يو متل په ويلو سره د انسان ذهن ټولې کيسې ته ورگرځي.

په پښتانه او ځينو نورو ټولنو کې چې څوک ډېر متلونه کاروي، هغه ډېر هوښيار او پوه کس گڼل کېږي. په جرگو، مرکو کې يې اهميت تر نورو ډېر وي، دومره ډېر لکه په يوه حقوقي او قانوني موضوع کې چې قانونپوه اهميت لري. لکه څنگه چې متل د ولسي ادبياتو يا فولکلور يو ځېل (ژانر) دی او د هرې ټولنې فولکلور د هغې ټولنې د ژوند عکاسي وي، نو متل هم د ټولنيز ژوند د بېلابېلو اړخونو انځور اېستلای شي. د فولکلور د ځينو نورو ځېلونو په شان له متل نه د يوې ټولنې اقتصادي حالت، منطق، فلسفه، کلتور، تاريخ، کچه وړه ... ښه روښانيدای شي. دساري په ډول:

1. چېرې چې اوسې، په خوی به د هغو سې.
2. چې نه کار، هلته دې څه کار. / چې نه کار، هلته څه کار.
3. چې څه کرې هغه به ريبې.
4. اوسپنه په اوسپنه ماتېږي.
5. زور په زور ماتېږي.
6. اوسپنه چې څومره ټکېږي، هغومره پلنېږي.
7. بد تربور په بد ځای کې پکارېږي. او داسې نور

له دې متلونو (چېرې چې اوسې په خوی به د هغو سې. چې نه کار هلته دې څه کار.) څخه ټولنيز کچه وړه، له (چې څه کرې هغه به ريبې.) څخه د ټولنې فکري ژورتيا او تجربه، له (اوسپنه په اوسپنه ماتېږي. زور په زور ماتېږي.) څخه د زور په مقابل کې د زور کارولو تصديق، له (بد تربور په بد ځای کې پکارېږي.) څخه په تړلې ټولنه کې د تربرونو ترمنځه خرابې اړيکې او په بدو جنگي حالاتو کې د خپلې بقا لپاره د دوی اتفاق روښانېږي. له روستي متل څخه د پخوانيو انسانانو هغه حالت هم روښانېږي چې يوې زورورې کورنۍ به د ضعيفې کورنۍ پر مال او سيمه خپته اچوله او په مقابل کې به څو کمزورې خپلوانې کورنۍ سره يو ځای

کېدې او د زورور لوري مقابله به يې کوله او د هغه له ظلم او شر څخه به يې نجات مونده.

د نورو فولکلوري ځېلونو ترڅنگ متلونو کې ډېرې داسې اشارې او پټې خبرې نغښتې دي چې د ټولنې جگې او ټيټې ترې ښې څرگنديدای شي.

ځيني متلونو کې د اشخاصو نومونه هم راځي. لکه (جنگ به وي او ميری به نه وي!) يا لکه (که څه وایم، جانی کله کي). يا لکه (ماموته بيا دې موته). د دې متلونو په څېړنه د يوې ټولنې خلک خپلو فولکلوري اتلانو ته رسېږي. موږ فولکلوري جنگيالی (میری) پېژنو، د کمبخت (جاني) له حاله خبرېږو چې ولې له کلي کله کوي، د (ماموت) حال را مالومېږي او همدغسې د ټولنې له نورو تنو اړخونو او ټولنيزو رازونو پرده پورته کېږي او ټولنه لا ښه پېژندل کېږي.

دلته يو څو متلونه چې اتلان لري، راغونډ شوي، هيله ده چې پوهان به پرې څېړنه وکړي چې دا متلي اتلان څوک ول، چېرې ول، ولې يې په اړه متلونه جوړ شوي او شا ته يې څه رازونه او کيسې پراته دي. که څه هم په دې برخه کې به څه کار شوي وي خو ډېر حساب پرې نشي کيدای.

د دې اتلانو له سمې پېژندنې سره به موږ وکړای شو، چې د ځانگړنو، کړنو... په بنسټ هر متلي آتل او يا د کوم بل فولکلوري ځېل آتل ته ماناوې وټاکو او بيا ترې په معياري ژبه کې گټه واخلو.

د ساري په ډول په لاندې څو متلونو کې (میری) د جنگ او زور ښه گڼل شوې نو مونږ کولای شو چې (میری) د جنگ او بې ځايه قدرت ښه وگڼو او ژبه کې يې د سرټمبه زورور او جنگيالي په مانا وکاروو. لکه کله چې مونږ د يو زبرځواک د ظلمونو خبره کوو نو ويلای شو چې (میری بيا په پړونه ټينگېږي). او داسې نور... متلي آتلان په درو برخو کې راوېل شوي دي:

لومړی، ناپېژندلي متلي آتلان.

دويم، تاريخي او مشهور متلي آتلان.

دريم، متلي تېروونه او سيمې.

لومړی: ناپېژندلي متلي اتلان

میری:

میری به ژوندی وي او رمې بې^{٦٨} لېوان خوري.

جنگ سوړ شو، میری تود شو.

٦٨ بی: به يې

امير يې ورکوي شيخ ميری يې نه ورکوي.

جنگ به وي او ميری به نه وي.

آس پردی سور پرې میری.^{٦٩}

عبدالله: ښايي چې عبدالله د يو چا نوم وي خو دا هم کيدای شي چې عبدالله

دعربی ژبې (د الله بنده) په مانا کارول شوی وي.

توره دې لالاوهي، مړی دې عبدالله وهي.

منډې به لالا وهي، مړی به عبدالله وهي.

که رښتيا نه وایم الله مې نیسي، که يې وایم عبدالله مې نیسي.

جانی:

که څه وایم، جانی کډه کي.

زرغون او نادری:

له لاندې متلونو داسې ښکاري چې زرغون گتیاالی و او نادری چلولي چې تل

یې د زرغون گټه خوړله.

گټه د زرغون او مزې د نادري.

چرگه د زرغون ده، هگی نادري کره اچوي.

زرغون شاه:

داسې ښکاري چې (زرغون) او (زرغون شاه) به بېلا بېلې خبرې وي. ویل کېږي

چې زرغون شاه د ننگرهار د شینوارو یو تن پوځي افسر و، چې د محمد ظاهر

شاه په واکپېر کې یې دنده درلوده. ښايي چې دا به هم دغه زرغون شاه وي.(?)

نن ده/دی که سبا ده/دی دا ملک د زرغون شاه ده/دی.

شېرداد:

ښايي چې شېر داد اتنیچي وي، چې په یوه گېله ښوروا به یې اتنیونه کول.

اتني وهه شېرداده، نن بیا د چرگ ښوروا ده.

قمبر یا عجمر:

عجمر یا قمبر د بې پلانه او ناوړه مشر په مانا کارېدای شي.

چې مشر یې عجمر وي، اختريې مازدیگر وي.

^{٦٩} دا متل په بله بڼه (آس پردی سور پرې کمالی.) هم شته دی.

چې مشر يې قمبر وي، اختر يې مازديگر وي.

ماموت:

ماموته بيا دې موته.

الله داد او مولا داد:

واده، د الله داد، پکې غورځي مولا داد.

ملا شاه گل:

هر سور ږيري ملا شاه گل ندي.

چې ږيره يې سره وي، هغه به شاه گل وي.

شيخ فريد:

شيخ فريده، پټه خوله دې بهتري ده.

ملا عمر او ملا عثمان:

الحمد هغه الحمدو ده خو خوله د ملا عمر نه ده.

تقرير هر څوک کولای شي خو خوله د ملا عثمان غواړي.

غلام فاروق:

کنز به هر څه وايي، که ملا فاروق يې ومني.

دويم، تاريخي او مشهور متلي اتلان:

پير بابا:

چې خدای يې نکړي، نو پير بابا يې څه کړي؟

بهلول:

يو يې بهلول، يو يې کچکول.

منصور:

منصور، رښتيا ويل سر يې په دارشو.

ليلا مجنون:

ليلی ته د مجنون په سترگه گوره.

که ليلا توره وه مينه يې سپينه وه.

دورخانی:

چې مور یې دورخانی وي، لور به یې ښاپېری وي.

ناصرخان:

نه به ناصر خان او نه به یې تل سره اوشان وي. نورې ښې یې: نه به ناصرخان وي تل - نه بی سره اوشان وي تل. / نه به تل ناصر خان وي او نه بی تل سره اوشان وي.

عزرايل:

په پردي زوی د عزرايل څه؟

درېیم، متلي تېروونه او کسگر:

پچیری:

خولی ام^{۷۰} د پچيري ورکه ده، او پټ ام پچیری گرځي. کنډی: کنډی کونړ کې د یو ځای نوم دی. ویل کېږي چې په دې باندې پلي کاروانونه تېرېدل. دلته هیڅ ابادي نه وه. ډېره یخه سیلی به پکې لگېده، کله چې به مسافرو پکې دمه کوله نو له یخنی به یې ژامې پچېدلې. په همدغسې یو حال کې دا متل د یو مسافر لخوا چې شپه یې په دغه سارو جومات کې تېره کړې وه، ویل شوی دی. د کنډی په نامه په کونړ کې بیلا بېل کلي شته دي او دا ویی د (کندي) بلگر (الومورفیم) دی. د کونړ ولایت د څوکی ولسوالۍ یو ملگري او تکړه لیکوال ښاغلي امرو زخان ساپی له خولې متلي کنډی، د کونړ د نورگل ولسوالۍ اړوند یو کلی دی. کنډی زه به درنه لاړ شم، خو ته به له یخنی مړه شې.

جولاگان او ډمان:

واده، د جولاگانو، لنگي وشلول ډمانو.

(یادښت: بدبختانه پخوا پښتنه ټولنه کې، په ځانگړي ډول په کلیو-بانډو کې کسبگره طبقه یا تخنیکي خلک: کولال، جولا، پیکوټ، موچي، ژرندگري، خسبه، هندو، ختگر، ډم، موسلی، پاده وان/گوروان، باغوان (هغه څوک چې په کلیو کې به یې په خرو او خچرو سودا خرڅوله)... له یو ډول دودیز پېغور سره مخامخ ول او کمزوري گڼل کیدل. زموږ د ټولنې دې جبر د پرمختګ لپاره دغه مهمه طبقه د

۷۰ م: هم

حمایت پر خای د کمتری پر احساس اخته کړې وه او همدا لامل و چې په خپلو کارونو او مهارتونو کې یې هیڅ ډول نوبتونه ونکړای شول، بنسټونه یې رامنځته نه کړای شو او بالاخره د نورو ولسونو د پرمختللیو مهارتونو او تخنیکونو خوراک شول.

هندو:

هندو چې وزگار شي، نو خپله ږیره تلي. هندو چې وزگار شي نو خپلې خوتې تلي. په دې برخه کې ډېره څېړنه پکار ده، هان تر دې چې پښتوکې د داسې فولکلوري آتالو لپاره ځانگړی پوهنغونډ او سیند رامنځته کول اړین دي. له دې سره به مو خپل فولکلوري اتلان folk characters په ښه ډول پېژندلي او د خپلې ټولنې له تومنې به مو د ژبې او کلتور په بډاینه کې گټه پورته کړې وي.

اخځونه:

۱. ياسيني، عبدالشکور. (۱۹۸۲). ولسي پانگه. د ساپي د پښتو څېړنو او پراختيا مرکز، پېښور.
۲. ميچر، محمد نواز خان. (۲۰۰۴) تاريخي متلونه. سיתי بک ايجنسي، پېښور.
۳. محمد سرور. (۲۰۰۳). هوښياران وايي [متلونه]. رحمن گل پبلشرز، پېښور.
4. Shivanath. History of Dogri Literature. Delhi-32: K9 Navin Shadrah, Sahitya Akademi, 1976.
6. Field Enterprises Educational Corporation (1960). Folklore. The World Book Encyclopedia. <https://www.worldbook.com/>.
7. Field Enterprises Educational Corporation (1960). Proverbs. The World Book Encyclopedia. <https://www.worldbook.com/>.

ویپانگه Glossory

پښتو	مانا	انگرېزي
اواز	د وينا يا غريدو ځانگړی غږ، اوا، فون	Phone
اوازپوهه	يا هم اوازپوهه د ژبې غږونه او د غږونو فزيولوژيکي جوړېدل او صوتي ځانگړنې څيړي.	Phonetics
اوږون	قلب، په يو ويي کې د دوو غږونو وړاندې - وروسته والی transposition ته وايي لکه په (پښه - ښپه، روځ - ورځ....) کې. اوږون په ژبه کې د بيلابيلو ژبنيو دلايلو: ساده والي، غريزې اسانۍ، ژبنۍ ارتقا او نورو امله رامنځته کيږي.	Metatheses
آرپوهه	ريښه شناسي، هغه پوهنه چې د کلمو ريښې او پرمختيا development ښيي.	Etymology
بلگړ	بلگړ/الومورف د گډ/امورفيم بله بڼه وي، لکه د «ځای» بلگړ چې «ځی» او د «مرخېږي» بلگړ چې «خرمېږي» دی. بلگړونه په ټوليز ډول د ژبپوهنې په گډ-غږپوهنه او گډپوهنه کې لوستل کيږي.	Allomorph
پانگه	لغات، ويپانگه، ويکلري	lexis, vocabulary
پور ژباړه	ترجمه قرضي، گرته برداری	root for root translation, word for word translation, calque, loan translation
پورونه	د کلمو پورول، په مستعار ډول اخېستل	Borrowing
پورويي	مستعاره کلمه، واژه قرضی	Loanword
تړنگ	ترکیب، مرکبه کلمه	compound (word)
توری	حرف، گرافيم	Grapheme

sister language	هغه ژبه چې له يوې وړاندینۍ ژبې زېږېدلې وي لکه زړه پښتو او زړې پاميري ژبې	خور ژبه (خويندې ژبې)
Phoneme	فونيم	غږ
Phonemic	فونيمي	غږيز
phonemic change	فونيمي بدلون	غږيز بدلون
phonemic contrast	فونيمي فرق	غږيز توپير
Phrase	عبارت، تركيب	غونډ
verbal root	فعلي ريښه	کېسټه
Morpheme	مورفيم، واژ	گړ
Morphophonetics	مورفو-فونيتيکس	گړ-اوازپوهه
Morphophonology	گړ-غږپوهه (مورفو فونولوژي) د ژبپوهنې هغه څانگه ده چې گړپوهيزه او غږپوهيزه راکړه-ورکړه يا اوازپوهيزه پروسې څېړي. د دوی لوی تمرکز په گړونو کې هغه غږيزو بدلونونو ته وي چې له گړونو څخه د ويیو په جوړيدو کې پېښېږي. ^{۷۱}	گړ-غږپوهه
Morphophonological	د گړ-پوهيزې ښکارندې اړوند	گړ-غږپوهيز
Idiom	ايډيم، محاوره	گړنه
grand daughter language	هغه ژبه چې د يوې ژبې له لور ژبې نه راوتلې وي، لکه انگرېزي چې له مخنۍ جرمنۍ راوتلې او هغه بيا په خپل وارله مخنۍ هنډيورو راوتلې چې په دې حساب انگرېزي د مخنۍ هنډيورو لمسی کېږي.	لمسی ژبه
daughter language	هغه ژبه چې له يوې بلې پخوانۍ ژبې راوتلې وي، لکه انگرېزي او جرمني، چې د مخنۍ جرمنۍ ژبې لونيې دي.	لور ژبه (لونيې ژبې)

71 <https://dbpedia.org/page/Morphophonology>

لیکي	کتاب	Book
مخني، هنديورو (ژبه)	د هند يورو ژبې مور چې په پوهنيز مصنوعي ډول رغول شوېده.	Proto-Indo- Euro- pean
مرستندويه ژبه	هغه ژبه چې بلې ژبې ته يې ويی ورکړی وي	donor language
منځنۍ پښتو	پښتو ميانه،	Middle Pashto
نچوپ	خلاصه، لنډيز	Summary
واکپير	د واکمنۍ دوره، د پاچاهۍ دوره	ruling period
ورمند	قضاوت	judgment
ويی	کلمه، لفظ،	Word
هنديورو (ژبه)	هندو-اروپايي	Indo-European
يوآری	هم آری، هغه ويی چې يوه ريښه لري	Cognate

انسان
مجله
فلسفه، فرهنگ، او هنر

NINE LINGUISTIC ARTICLES

Relavant to
Pashto Lexis, History,
and Folklore

Abdul Wadood Basharyar

Get more e-books from www.ketabton.com
Ketabton.com: The Digital Library